
निसर्गान ज्या गांवांक देखणेपणार्चे वरदान दिलें, सगली निसर्गीक 
सोबितकायेची संपत्तीच हाडून थंय ओतली त्या सोबीत सुपुल्ल्या निसर्गमय 
गांवांत म्हजो जल्म जालो. 

चोंयबशीन दोंगर, दर्या, शेतां-भाटां, झरी-व्हझरे, खारवी, पाडेली, रेंदेर 
आनी दर्या वटेन बाग घालून उबे राविल्ले खांबले कशे माड. विविध तरांची 
रुखावळ, फळावळ, फुलपाकुलीं, शेवणी, सावजां आदी. जागोर, काले, रोमटां, 
धालो अशा सांस्कृतीक दायजांची गिरेस्तकाय फाव जाल्लो गांव, म्हणल्यार 
म्हजो नावशी गांव. 


इतल्या मनभुलोवण्या सौंदर्यान भरिल्ल्या गांवांत जल्माक येवप ही खत्यानीच 
भाग्याची गजाल. ह्या गांवचो दरएक मनीस म्हणल्यार हे संवसार रंगमाचयेवेलें 
आपलें खाशेलपण आशिल्ले सवंग म्हणल्यार जाता. हांव सानपणासावन शिकत 
आयलां त्या प्रत्येक सवंगांतली खुशळटाय. 


मिस्त्री पोदोनीक लागून हांव लादिन शिकलों. गांवांतल्या जाण्टेल्यां कडसून 
लोककला शिकलों. मनशांतलें मनीसपण कशें आसूंक जाय तेंबूय शिकलों. श्री. 
दत्ताबान पालकाराक लागून पद्मनाभ संप्रदायांतल्या सद्गुरू सुदर्शन स्वामींच्या 
पायांचेर मस्तक दवरून कृतार्थ जालों. जिविताच्या जल्म आनी मरणा मेरेनच्या 
गुपिताचें गणीत थंयच सुटले. 

कवीचे नदरेन निसर्गाकडेन पळोवपी आनी तातूंतल्यां गुपितांचो आस्वाद 
घेवपी हांव त्या गांवचो घडये पयलोच मनीस आसूंये. 


सैमाचें आनी मनशाचें अतूट नातें आसा. मनशाचीं अवयवां कमजोर पडटा 
तेन्ना रुखावळीचीं मुळां तांकां घटाय दितात. ताका लागून आमी रुखावळीचेर 

सदांच मोग करपाक जाय. 

कविता हो म्हजो तसो आवडीचो विशय नाशिल्लोच. शाळेंत शिकतासतना 
कविता म्हणल्यार म्हाका तकलीफोड जातालें. हे कवी कायचेकाय बरयतात 
आनी आमकां ख्यास्त भोगची पडटा, ताका लागून कवींचो हांव सदांच दुस्वास 
करतालों. म्हाका कविता समजना म्हूण हांव चडांतचड कवितांचो अभ्यास 
करपाक लागलों आनी अभ्यास करतां-करतां कवितेचो गंध नाशिल्लो स्वताच 
कवी जालो. कवी कितले सभावीक, विचारवंत आनी संवेदनशील मनीस हें 
म्हाका हांव कविता करपाक लागतकच जाणवले. 


एक दीस रेडीओचेर हावे एक कविता आयकली. त्या कवीचें नांव तेन्ना 
म्हज्या लक्षांत उरलें ना. पूण ते कवितेंतलीं सादी सरळ उतरां म्हजे स्मरणशक्तीचे 
फासकेंत घटूट बसलीं. तीं उतरा अशीं आशिल्लीं : 


पाडेल्यांनो पाडून चलात 
माथ्यार दिसवडो मारून चलात 
फाटी बळून पळोबं नाकात 
कोणे कोणाक नाडले 
कोणे कोणाक बेणले 


अशें सांगल्यार लेगीत कविता जाता हाचें म्हाका तेन्ना अजाप दिसले 
बगर रावलें ना. गा आमी राखणे' हें पुस्तक वाचलें तेन्ना कळळें ती कविता 
पुंडलीकबाबाची म्हूण. म्हज्या गांवांत तर घराघरात पाडेली आशिल्ले. म्हजो 
चुलतो सर्गेस्त नानु पालकार एक आकांताचो पाडेली आशिल्लो. 


हांव ज्या ऑफिसांत काम करता त्या ऑफिसाचीं शिबिरां, सांस्कृतीक 
कार्यावळीचें गांवांगांवांनी आयोजन जातालें. तेन्ना वांगडा प्रेमानंद वेळुस्कार 
आसतालो. दर खेपेक ताणें म्हाका नबेंगीत बरोबंक लावप. त्या कवितांक चाली 


लावन तो स्वताच गायतालो. हाबें बरयल्ल्या कवितांक चाली लावन गावपी तो 
म्हजो पयलो संगीतकार इश्ट. 


कोंकणी भाशेन म्हजी वळख करून दिली. ते भायर गोंयांत तशेंच गोंयांभायर 

जायते इश्टमित्र जोडून दिले. ज्या भुरग्यांक आपले आवय भाशेतल्यान शिकपाचें 
भाग्य मेळटा ते खऱर्‍्यानीच सगल्यां बटांनी, सगल्यां आंगानी भाग्यवान. 
आवय भाशेंतल्यान शिकतल्यांक 
वळख जाता संस्कृतिची 
बुद्धी मतींत पडटा पांवळी 
माय सुकुमायेच्या दुदाची 


भाशा ही फकत भाशा नासून मनीस आनी मनीसपणांक जोडपी खड़ेगांठ पूल. 
चित्त त्या पुलावयली उजवाडा येवजण, उतरा ही मोतयां आनी विचार म्हणल्यार 
विविधतायेन आनी व्हडा कुशळटायेन केल्ले नक्शी अळंकार. कविता हेंच खऱ्या 
अर्थान कवीचे सौंदर्य. कविच्या मनात संघर्षान निर्माण जाल्लो भाव भावनांचो 
उद्रेक होच म्हज्या मतान कविचो केंद्रबिंदू. 

मिलनबाय वायंगणकार हांणी ह्या पुस्तकांतल्यो चुको सुदारून दिल्यो. ताचे 
इश्टागतीच्यो आनी आपलेपणांच्यो भावना मनांत सदांकाळ घर करून रावतल्यो. 
भरतबाब नायकाचोय हांव उपकारी. तांचें मार्गदर्शन भोवच मोलाचे. 

'नागीण' कविता झेल्या उपरांत 'घसघसो' हो दुसरो कविता झेलो वाचप्यांच्या 
हातांत दितना परमानंद जाता. 

म्हर्जे कोंकणीचे उलोवणें 
उतरा उतराक मनभुलोवणें 
म्होवाक पसून लजवणे 
मधूरपणान 
म्हजे कोंकणीची उतरां 
जशीं मळबांतलीं नखेत्रां 
मनयतात उजवाडा जात्रा 
धर्तरेर येवन 
“जय सच्चिदानंद 
- सुनील हरी पालकार 

काकजाचे उबेची कविता 


कोंकणी कविता वेगवेगळ्या आंगांनी फुलत आसा. हालींच्या काळांत नवे 
कवी आपले कविता संग्रह उजवाडा हाडून कोंकणी कविता मुखार व्हरतात. तेच 
बराबर ह्या मळार थीर जाल्ले कवी आपले नवे कविता संग्रह घेवन येतना दिसतात. 
शंबर वरसां आदीं कोंकणी कविता रखरखीत सडो आशिल्लो. बाकीबाब, पंडित, 
मनोहरराय सरदेसाय, चा. फ्रा., पांडुरंग भांगी हांच्या यत्नान ह्या सड्यार आज 
वेगवेगळ्या तरांचीं रंगरंगयाळीं फुलां फुलिल्लीं दिसतात. आर्विल्ले कोंकणी 
कवितेचे मुळावण घालपी कवी बयाभावान ह्या सड्यार बीं ओपलें. त्या सड्याचें 
आयज पाचर्वेचार रूप पळोवन तांकां खूप खोस जातली आसली. ह्या सड्यार 
आज ही कविता घसघसो जावन कोंसळटा. जी कविता आज आमकां वाचपाक 
मेळटा ती सगळी बरी वा गुणाचे नदरेन बरी आसा अशें म्हणपाक मेळना. कांय 
कविता सामक्यो सामान्य आसात. कविता बरोवपाचे उर्मेतल्यान आयिल्ल्यो, 
सुरवेच्या काळांत अश्यो कविता येवप हें सभावीक आसतात अशें धरूंक जाय. 
एक तर तांच्या दोळ्यांमुखार दुसऱया खंयच्या कवीचो आदर्श आसना. कित्याक 
तर ताणीं त्या काळांत व्हडलेशें कांयच वाचिल्लें नासता. आनी जिवीताचो 
अणभव ताचे गांठीक आसना. नव्या कवींमुखार दुसऱया व्हड कर्वीचो आदर्श 
आसपाक जाय? असो प्रश्न उप्रासूं येता. संवसारांतल्या व्हड कवींच्या चरित्रांचो 
अभ्यास केल्यार ह्या प्रश्‍नाची जाप मेळटा. बाकीबाबाचो आदर्श मराठी कवी 
भा. रा. तांबे आशिल्लो. तांबेची कविता मुखार दवरून आपणे कविता रचल्यो 
अशें तांणी बरोवन दवरलां. पूण हें अनुकरण न्हय, तर तो प्रभाव. अनुकरण 
आनी प्रभाव हातूंत खूप फरक आसता. चलपाक शिकतना आमी दुसऱ्याचें 
बोट धरतात. चलूंक येतकच तें आमी सोडून दितात. तशेंच अनुकरण सोडून 
दिवपाची गरज आसता. पूण प्रभाव मात तसोच उरता. तातूंत वायट अशें कांयच 
ना. बाकीबाबाली कविता वाचल्यार तांबेचो प्रभाव तांचे कवितेचेर दिसता. तें 

तांचे कवितेचें एक सौदर्यस्थळ म्हणपाक जाय. कवीन सगळेतरेचें काव्य कान 
आनी दोळे उक्ते दवरून वाचपाक जाय. ह्या वाचनाचे संस्कार पचोवपाची तांक 
कवी भितर येता तेन्ना ती कविता उंचाय घेता. 


सुनील पालकार हो ऐशींच्या दसकांत मुखार आयिल्लो कोंकणीतलो एक 
म्हत्वाचो कवी. हे आदीं तांचो 'नागीण' हो कविता संग्रह उजवाडा आयला. हो 
पयलो कविता संग्रह एक धार कशी तर हो दुसरो संग्रह ताच्या नांवा प्रमाण घसघसो 
अशें म्हणपाक जाय. ताच्या ह्या नव्या संग्रहाच्या निमतान ताचो 'नागीण' परत 
वाचलो. ताच्या ह्या संग्रहांत नवेपणाच्यो जायत्यो कुरवो आसात. ह्या काळांत 
हे कवितेक निकतोच आकार येतालो. तिचे अभिव्यक्तीची भास आपली वाट 
सोदताली. आतां इतले वर्सांचे साधने उपरांत तीचे मोखीचे ती लागीं पावल्या 
अशें नव्या संग्रहांतल्यो कविता वाचतना जाणवता. 


पालकाराचे कवितेचो प्रेम हो स्थायीभाव. हे प्रेम वेगवेगळे तरेचें. ताका गोंयचो 
उपाट मोग आसा. सैमाची विंगड रुपां ताचे नदरेक भूल घालता, तेच प्रमाण 
मनशाचो मोग. मोगाच्या पेडावणाचेर ताची कविता उबी आसा. 


गोंय ताचे कवितेत एक प्रतिक आनी प्रतिमा हे दोनूय नदरेत येता. चडशा 
गोंयकार कवींनी आपले मायभुंयेचेर कविता रचल्यात. पुर्तृगेजींतलो नासिमेंत 
मेंदोसा, आदिओदाद बाऱहेत, इंग्लीश कवी जोजेफ फुर्ताद, आर्मांद मिनेझीस 
आनी कांय प्रमाणात हालींच्यो युनीस डिसौझा, मराठींतले यशवंतराव सरदेसाय, 
दामोदर अच्युत कारे, बाकीबाब बोरकार हांणी बरयिल्ल्यो कांय कविता ह्या 
संदर्भात आठवतात. गोंय हें तर कोंकणी कवितेचें एक म्हत्वाचे आंग. मनोहरराय 
सरदेसायाचो गोंया तुज्या मोगाखातीर ह्या संग्रहांतल्यो गोंयच्या मोगान उपाट 
भरिल्ल्यो आनी 'जायात जागे' ह्या संग्रहांतल्यो कविता त्याच सुराच्यो. कारे 
सोडल्यार हे चडशे कवी गोंयांभायर उरिल्ले. मनोहररायाल्यो पयल्या फोवाच्यो 
कविता तांणी पारिसाक आसतना बरयल्ल्यो. स्मरण रंजन हें तांचें खाशेलपण झष्शे 
आमच्यानी म्हणू येता. आपल्याक आवडटा तो मनीस वा जावं भूय आपलेपासून 
पयस आसता तेन्ना आपल्याक तिची चड ओड लागता. जोजेफ फुर्ताद आपले 
"My Native Land" हे कवितेत म्हणटा : 


Land of Palm and cashew -tree, 
Dear as life art thou to me! 

ह्या कवीची आज कोणाक याद जायना. बाकीबाबाले कवितेंतूय गोंय अशेंच 
आयलां. पालकार ह्या कवींच्या सुरांत आपलो सूर जुळोवन म्हणटा : 
असले मायेस्त आत्मे हांगा 
मनशा रुपान जल्माक येता 
पेजे निवळ मागलो जाल्यार 
जेवणाताट हाडून दिता 
दुर्येत तशे पिडेस्तांक॑ 
मदत करूक मुखार हात 
र. वि. पंडिताचे कवितेंतलो गोंयकार हो पणसा भशेन. भायल्यान काटे 
आशिल्लो पूण काळीज रसाळ घर्‍यांभशेन गोड आशिल्लो. तो मागीर कांतरां 
गायत माडार चडून सूर काडपी... पोयेंतल्यान लयेंत जिवा शिवाचो एकवट 
घडोवन हाडपी. मळबा येद्या मनांचो. गोंयच्या वासाळ काळजाचो परमळ सात 
समिंदरां पार वता आनी धरतरेवेलीं सगलीं झुजां मोगान जिखता. कुळागरांत 
दिसपी सादी पानवेल लेगीत कवीक सुंदर दिसता. 


पानवेली गे बाये पानवेली 
म्हसंगाच्या खुंट्यावेल्यान खंय चल्ली 
खंय चल्ली गे बाये, खंय चल्ली 
अशें तो तिका उद्देशून म्हणटा. तांबडी माती, पाचवे दोंगर, शेतां भाटां ताचे 
कवितेक विशय दिता. 
नात्याचे संबंध हो पालकाराचे कवितेच्या आशयाक आशिल्लो आयाम. 
नातें हैं शारिरीक आनी आत्मीक पांवड्यावेलें आसता. नार्ती हीं नाजूक धाम्यान 
विणिल्लीं आसतात. अद्रूड हारशावरी तीं केन्ना फुटून वचत तें कळना. ह्या कवीची 
मनशामनशामदीं आशिल्ल्या नात्यांचेर श्रद्धा आनी विश्वास आसा. 
घराक म्हज्या लागूं नाका 
दिश्ट कोणाची 
कुटुंबातली मनशां म्हजीं 
बऱ्या गुणाचीं 
देखून एका काळार मोडिल्ली मठी परत उबी रावता. कदीम काळार तुटिल्लीं 

मनां परत जुळून येतात. सोबीत भुरग्याच्या जल्मान घरांत परत लामणदिवो पेट्टा. 
हांगा लामणदिव्याचीं प्रतिमा वंशरुखाचें फुलप आनी फळप सुचयता. घर हाचो 
आनीक एक अर्थ लावंक येता. तो म्हळ्यार कवीच्या मनांत हांगा आमचो देस 
आसू येता. कित्याक तर ताची नदर गोंयां पुरती विचार करपा इतली मोटवी 
ना. 


मन दितां धन दितां 
जिवीताची शान दितां 
सोबीत सुंदर देशाक म्हज्या 
लाख मोलाचे प्राण दितां 


कुटूंब जर सन्मथान एकवटान रावले जाल्यार देश घटमूट जातलो अशें 
कवीक दिसता. परजळीत प्रकाशाचो आनी चंद्राची शितळकाय अणभवपी ह्या 
आमच्या देशांत हिमालया सारकिलो ऊंच पर्वत आसा. तेच भशेन शूरविरांच्या 
त्यागान आनी गंगा यमुनेच्या पवित्र तिर्थान सुफलीत केल्लो हो देश ताचो कवी 
अभिमान धरता. 


सैमाचीं वेगवेगळीं रुपां पालकार चितारता. ह्या सगळ्यां मदीं पावस ताका 
चड़ लागीं दिसता जावये. पावसाचे कितलेतरी रंग आसात. हो पावस आडांगी 
भुरग्यावरी आळवा पानार नाचून वचपी. 
ताचें एक चित्र : 
येतना आमच्या शेतांत येबन वच 
धर्तरेच्या गोंपांत येवन वच 
गायत गायत म्होबें गीत 
शेतां भाटां शिंपून वच 
गोंयचे भुंयेचो वा देशाचो मोग ताचे कवितेत आसा तेच बराबर शारिरीक 
मोगार्ची स्तोत्रां तो गायता. प्रेमभावनेचो एक आगळोच आविश्कार ताचे कवितेत 
जाल्लो दिसता. संवसार सगळो न्हिदता तेन्ना। सपनांत येवन जागय। पोसोभर 
चान्ने दिवन। तानभूक न्हिवय ह्या कडव्यांतल्यो निमण्यो दोन वळी मोगाचो 
तरल अणभव व्यक्त करता. एके पुनवे राती ती चान्न्यात न्हाता आनी सगळी 
पुनव आंगार घेवन तिच्या ओंठार लाली निशेता. चान्न्यात न्हावप ही कल्पना 

अती वापरिल्ली. पूण सगळी पुनव आंगार। ओंठार निशेताली लाली ह्यो वळी 
अभिव्यक्तीचें वेगळेपण घेवन आयल्या. प्रेमाचो अणभव हातांतल्यान सुटून वचत 
म्हणपा ताका ताकतीक आसा. 
फायचो दीस दिसला कोणाक 
आतांच हाताक लाय मेथी 
काळजाचे उबेक तुज्या 
सुगंधीत जातली माती 


हो तो नाजूक आनी तरल अणभव. मोगाची उत्कट अनुभुती हे वळींतल्यान 
व्यक्त जाता. देखून अशेतरेची कविता मनाक भावता आनी त्यो यादींत 
उरतात. 


पालकाराचे कवितेक सुरांचो सांगात आसा. गेयता हें तिच्या व्यक्तिमत्वाचे 
एक खाशेलपण. सुरांच्या हिशोबान हीं गितां रचूंक नात. तर हांगा सूर तांच्या 
फाटल्यान आयल्यात. ताका लागून ह्यो रचना कोंकणी कवितेक म्हत्वार्चे योगदान 
थारतात. भास लोकांमेरेन पावपाक संगीत आदार करता हें आमी विसरूक 
फावना. 


पालकाराची कविता अणभवापरसूय विचारांतल्यान आयिल्ली दिसता. 
आशयापरसूय विशय हांगा म्हत्वाचो थारता. एक विशय मनांत दवरून ताचे 
भोवतणी तो कविता करता. ताणे कविता केली हो शब्दप्रयोग अदीक योग्य 
थारतलो. केन्ना केन्नाय अशे तरेची कविता कृत्रिम आनी अडेची दिसूं येता. 


'घसघसो' म्हळ्यार सुनील पालकारान घाल्लें मुखावेलें पावल... 


माधव बोरकार 


ग्रीन पीस हाऊ. सोसायटी 


नागाळी ताळगांव 
15 सप्टें. 2012 

ik 
करमणूक 


सैम मोगाचो संदेश 
घेवन आमी आयल्या 
येवकाराक नखेत्राच्यो 
माळो गुंथून हाडल्या 


' पेटोवन ज्योत चैतन्याची 
नवरस आनी सप्तसुरांची 
आकाशगंगेन मळबांतल्यान 
अमृत कुपी रकयल्या 


जिविताची वाडूक शान 
रुखा वालींकूय दिवया मान 
संगिताचे सुरावटींतल्यान 
धर्तर शिरंगारल्या 


अर्थसूर भरला जातूंत 
मोग दाटून रावला तातूंत 
मोग जाणी वाटलो जगाक 
अमरपदाक पावल्या 

2: 
घसघसो 


घसोघसो घसघसो 
व्हांवता मनांतलो 
घोंटून तो कवी जालो 
मनीस गांवांतलो 


उतरां गुंथून झेले केले 
बरोवन केलें कवीत 
स्वर घेतले वाऱ्यांतले 
गावन केलें गीत 
सुरांच्या लय तालार 
राग आळयलो 


नवरंगातले घेतले रंग 
रंगीत केली जीण 
नवरसांतलो काडलो रोस 
रोसाळ केले खीण 

रंग रोसाळ सूर ओंठार 
मंत्र घोळयलो 


फुटले झरे मनाभितर 
पावले दिशांनी 
उतरान उतर परजळ्ळें 
नखेत्रां घोंसांनी 
पंचतत्वां अर्क करून 
घोळोवन पियेलो 


जागोर कालो रोमट शिमगो 
सगलें भोंवतणी 

रेंदेर कांतरां नाटकां तियात्र 
पावला कणकणी 

पाडूक जावन गोठ्यांत रावन 
हांबे हांबेलो 


3 


आजवेच्यो ओपारी 


आजये तुज्यो ओपारी 
सुकयलेल्यो सुपारी 
तुजेकडेंच शिकलों उलोवंक 
सांगल्यो बसोन तिंट्यारी 


आजी नासली शिकलेली पूण 
ओपर्‍ऱ्यांनी पिकलेली 

साद घातल्यार काना पड 
तळ्याच्या गे बांदारी 


पोटली आसली काणयांची 
कळाशी बरी सांगपाची 
व्होंबयो कितें गायताली 
दळटना गे दात्यारी 


कश्ट करूक वागीण 
रागाक पार्ररी नागीण 
समजीकायेन सजलेली 
आसली कितली संबसारी 


आंगापांगान वांसो कसो 
सद्गुणांचो घसघसो 
दिसनाशिल्ली म्हातारी 
हुंपली तरी सत्तरी 


घसघसो / 3 


4 / घसघसो 


4. 
गीतगंगा 


भेंडमोडे चालीन तुजे 

संद सोदली भुलोवपाची 
नदरेकडें नातें जोडून 
म्होबाळपणान उलोवपाची 


पोल्या खळयेंत जायतीं कुपां 
नखेत्रांची पेटयत दिपां 
काळजांतले गर्भकुर्डीत 
ज्योत एक पेटोवपाची 


आमोरीशी सुरमई सांज 
मळबा दोळ्यांत दर्यागाज 
करामत केली मनान 
मुमुरकेंच हांसोवपाची 


भोंवर पिशें मरता तुजेर 
तुज्या निसर्ग सौदर्याचेर 
पावसाच्या सप्तसुरांत 
संगीत सतार वाजोवपाची 


रुपरंग फुलतो फुलोर 
चान्न्यांतलो चद्रचबर 
अथांग हे गीतगगेंत 

जीण सुरांनी न्हाणोवपाची 

5. 
घर जाव 


कवीक एक घर जाय 
घरांत इल्लें सूख जाय 
सुखाचे मोल कळूंक 
चिमटीभर दुख्ख जाय 


शब्दांचे गीत जावंक 
मोगाचो पावस जाय 

चलता भोंवता घरकान्नीच्या 
घुंगरांचो ताल जाय 


घरांतल्यो कुडी सजोवंक 
विश्वभाव झुंबर जाय 

कवनां रचूक काळ्या काळशा 
दोळ्यांतले काजळ जाय 


कोरांतलेली खाट नाका 
धर्तरेची कूस जाय 
चादरींची गरज कित्याक? 
काळजाची ऊब जाय 





दारांत रावन उमळशिकेन 
वाट पळेत रावंक जाय 
कश्टी मनाक थाकाय मेळूंक 
केंसांचें कूप जाय 


पुस्तकांचो मळो कसूंक 
पेनाचो नांगर जाय 
साहित्याचे पीक काडूक 
कोंकणातलें शेत जाय 

6. 
अनसरी 


गांवांत त्या आसा एक सोबीत गळसरी 
रंग रूप मोरणीबरी आंगान भरजरी 


आंगभर आंगणांत तुज्या कुटुऱ्यांचो खेळ 
जायां -जुयां परमळ ओंपता मोसमांचो मेळ 
तुजे खातीर काडलां वेंचून नांव अनसरी 


लिकलिकता मदल्या मदीं कानांतलीं कुंडलां 
तांकां पळोवन याद येता कामेऱयांचीं कुंडलां 
नांवान गांवांन सोबता खरी रानसुंदरी 


तुस्त आनी तोखणाय करूंक उतरां पडटात ल्हान 
गळ्यांत जाच्या पडत ताची उंचावतली शान 
जप तुजोच चल्ला म्हज्या मनमंदिरी. 

Tf 
नातें 


सूर्य येवन आंगणात रावलो 
मळब जालें रिते 
पोरसांतल्या आबोल्याचें 
भांगरान भरलें मार्थे 


सुरंग भरली नखेत्रांनी 
परमळ दिलो धाडून 
मोतयां पुंजावंक काचींबुचीं 
घेवन आयलीं पाटे 


उजवाड़ाची पुरुक म्हेड 
दाखोवंक उजू वाट 
खोपट्यां घराक पडलेले 
सारके करूक बोथे 


सोयरो राबवला आंगणात 
फुलूंक लागले हाते 
कडूडण दळूंक आजीबायन 
पडवेर मांडला दातें 


दाते म्हणटा व्होंबयो 
हांसत येता ल्हायो 
आंगणांत येवन जुळयलें 
अतूट एक नातें 

8. 
चंवरां 

कुपा रे झडय तूं गीतां 
मळबाच्या मुखातुलीं 
अमृत फुलां परमळूंदी 
सैमाच्या केंसांतुलीं 


चद्र सुर्यशा निळ्या दोळ्यांतल्यान 
वाट सोदली जिविताची 
अनवळखी हे काळखे वाटेर 

वात पेटयली भविश्याची 

भांगर शिंगरशीं उतरां आयलीं 
आयज अशीं वोंठांतुलीं 


तन- मनांनी चंवरां चवरलीं 

शेवर्णी भुल्लुसलीं वनांतुलीं 

ताल सुरांतलीं वाजलीं पांयजणां 
हांसलीं कुंडलां कानांतुलीं 

नीर तळ्यांतलीं काळ्या दोळ्यांतलीं 
सपनां साकारलीं मनातुलीं 


गोर्‍या गालांचेर लाली उदेली 

रंग उदेले फुलांतुले 

काळ्या कुपांतलो पावस फुलांचो 
अमृत थेंब हो मोगांतुलो 

पाचव्या न्हेसणांतली व्हंकल सुंदरी 
मन सुंदरी मनांतुली 


शितल आमोरी गळ्यान साळेरी 
ओले ल्हारशें जिणेतुलें 

मळबा पोंदाक रजनी चंद्राशीं 
बोल सोदतालीं सुरांतले 

न्हाती न्हाण श्रावणांतुलें 

निर्मळ साळकां तळ्यांतुलीं 


9 


| रागीणी 


ओ रागीणी, ओ मोहिनी 
स्वप्नसुंदरी कामिनी 
धुंद मंद सांज ल्हार 
प्रेम सृश्टी सुहासिनी 


तिरशी नदर करता चोरी 
भेंड मोडके चालीची 
तनमनाक लागल्या भांग 
सतत व्हावपी वझर्‍्याची 
म्होंवा थेंब लिपून रावला 
तांबड्यागूंज वोठांनी 


फांतोडेचें मळब कशें 
भांगर रंग रूपाचो 

नाच कितलो मनभुलयणो 
फाटीर नाचपी विणयेचो 
जिवांत ज्योत मारल्या गांठ 
घारश्या निळशा दोळ्यांनी 


ताल लय रंग छंद 
तानपुर्‍्याची तार ही 
नयनी तीर कंठी सूर 
तरसादेची धार ही 
हात्यावरी हात जाले 
गळ्यांत आतां म्हूर्तमणी 

10. 
प्रवास 


जीण एक प्रवास राया 

रेल जशी मनाक काया 

सूख -दुख्खांची सुकती भरती 
आत्म्यांचो संग साया 


ईश्वर जितली भरता चावी 
तितली गाडी धांवता रुळार 
राग वासना मोह मायेचीं 
शेवणीच शेवणी दिसता रुखार 
दीस सरून सरता सांज 
अस्ताक पावता जिवीत सुर्या 


उमाळ्यांचीं धोलतात शेतां 
जीण रुळाचेर मोडणां घेतना 
उडटीं शेवणी पडटात केन्नाय 
वेदना वेगान पिडटा तेन्ना 
सोडयत वतना घुसपल्ल्यो गांठी 
फाटीं ओडून धरता माया 


थंडाय जेन्ना भोगता इंजीन 
कोळशाक काळ्या जल्म दिता 
फटी खोर्टी कर्तुपां राया 
अखेरेक ताची गवाय उरता 
फुडल्या थांब्यार थांबतना गाडी 
फाटल्या थांब्याची दिसता सया 

ik, 
कल्पना 


नवे रंग नव्या कल्पनांनी 
रचना रचयली नारीची 
नवचैतन्य कलागुणांनी 
शक्ती सजयली नारीची 


त्रिशूळ रतीच्या रोयलें नयनी 
गंगा रमली चालीत 

अर्धांगी आंगिनी मोहमोहिनी 
बाणी मधूर कंठांत 

सुगंध गांधारी सरुपसुंदरी 
चालीत चपळता हरिणीची 


शामवर्ण केंस कुपांशीं 

चंद्र कपलार चान्नेता 
पांयांत पोंबना घुंगूर घुंगुल्ले 
सोबाय कायेची सोबयता 
सुंदर सुंदरी मन मंदिरी 
रचली नार सपनांची 


देवलोकांतली देवकन्यका 
सुंदर रूप लुभावनी 
त्रिशूळ डमरू सर्पधारिणी 
सोळा शुंगार सुहासिनी 
आंग आरती संघ सुरती 
कांती सुशील कन्येची 

रग खेळ 


पिचकाऱ्यांनी मारता शिंवर 
भिजता गोरें आंग 

रंगांत बुडून रंग खेळ 
चडले वरी भांग 


हुबता वयर धुंवर जावन 
रंगांची तांबशीं कुपां 

रंग माखून चित्रविचित्र 
गोरीं गोमटी सोबीत रुपां 
गांवां गांवांत रोमटां मेळ 
आयल्या जनांक जाग 


असल्या सणां -परबे दिसा 
मन कशें रावत जाग्यार 
रुपी तोंडाक घालून नाचती 
चेडे चेडवां वाड्या वाड्यार 
बायलो दादले जाण्टे लेगीत 
कमराक घालून बाग 


आकाश भेदून धोल ताशे 
कटर कटर घुमचे कटर 
वाजपा नादान घुमघुमता 
भोवतणचो सगळो वाठार 
शिरंत्रांनी घणघणटा 
मेघमल्हार राग 

13. 
उजू ज्ञान 


माड जालो व्हड आई 
आडसर करें काडूं गे 


इतल्या व्हडल्या माडार चडून 


नाल्ल कशे पाडू गे 


धेप मारूक शीक पुता 
माड हाताक धरतलो 
म्होवाळ आनी मोगाळ तो 
बयर तुका काडटलो 

ताचे सारकी व्हड जावची 
कला म्हाका शिकय गे 


जितले जितलें शिकतलो 
तितली तुजी जातली चडाय 
अदे ज्ञान मेळयल्यार 
जावचीना सारकी वाडाय 
पुराय ज्ञानी जायसर हांव 
धोडाय म्हाका धोड़ाय गे 


उच उच गेल्ल्यान ताका 
दिसता आशीकुशीचें 
दुसर्‍या खातीर दान ताचें 
सांद्यान सादे कुडीचे 
माणसुकेचे धडे दिवन 
म्हाकाय तसोच घडय गे 


उजू ज्ञान घेतलें जाल्यार 
मळबा मेरेन पावतलो 
मान आपली बरशी करून 
माड तुका पळयतलो 
माये माते देवी म्हजे 
पुताक म्हज्या पाव गे 

14, 
प्रिया घरची वाट 


सोदून सोदून दोळे थकले 
प्रिया घरची वाट विसरलें 
सूर्य देंबलो आमोरी जाली 
खंय वचू आतां एकलें 


देवळा फाटल्यान रावता सांगलां 
लागींच आसा पिंपळा झाड 
घराकडेन पावच्या वेळार 

हारीन उबे दिसता माड 
आमोरेच्या वाऱ्यान म्हजें 
आंगलें हुबूंक लागलें 


वृक्षा वालींक विचारता बाट 
चोंयबशीन जंगल दाट 
चलता चलता गावलें 
आंब्या पणसांचें भाट 

वेळ आतां वाडत गेल्ल्यान 
मन हुसक्यान बुडलें 


गाय हामुली गोठ्यानी पावली 
शेवर्ती आबोलीं रंगचीं रावलीं 
सुंदर मोहक परमळ ओंपीत 
रातराणी सजूक लागली 
सैमसांवार देखण्या सैमाक 

मन म्हजे भुल्लें 


भोंबर पिसोळ्यांच्या गीतांचे नाद ना 
लिपले गांव कोणाची जाग ना 
तनमनाचीं फुल्लीं पाखां 

एकलें चलतां प्रियाचो साथ ना 
पयस पयस उंच व्हडलें 

नदरेक देऊळ दिसलें 

15. 
गौळण गीत 


नाका नाका कृष्णा तुजे 
मुरलीचें नांव रे 

जाय जाय सो दिसता तुजो 
नटखट सभाव रे 


गाडगे उमथून खाता चोरून 
दूद आनी धंय 

खिणाक तूं हांगा तर 

खिणा भितर थंय 
महामस्तो पोर तरी 

तुजेर भक्तिभाव रे 


ओडटा धरून पदर आमचे 
गोकुळांतलो पोर 

सावळो सोबीत पोर जसो 
मनांतलो मोर 

हांगा थंय धांवता कित्याक 
रास खेळत राव रे 


गोपदारी गोपीकांच्या 
काळजाचो कुंवर 
परमळीत फुल जशें 
जगताचो भोंवर 

यशोदा माईन सोदूक तुका 
परतिलो गांब रे 


बालपणी खेळ हरीन 
केले कितले म्हान 
कसाचो वध करून 
दिलें अभय दान 

बांदून पडल्या रानां राया 
तुरतुऱ्यां धांव रे 

16. 
तांडेल गीत 


ये ज्याल रे येरे ज्याल 
कुलासाले शिंज्याल 
ओडाय व्हले एकाच नेटान 
दिसूक लागलें दोनपावल 


वत पडलें बरेलें 

चेडूं कशें गोरेलें 

व्हले ओडून ओडून आतां 
व्हडें पुता घामेलें 


सुर्या आयलो मळबांत 

चंद्र लिपलो दोंगरांत 
वेल्ल्यो खेळटा आपालिपा 
त्ताल्ले उरले माडांत 


वलय रामा वलय रे 
व्हड्याक आमच्या चलय रे 
गोड गळ्यान कांतार करून 
दर्या देवाक होराय रे 


उपरा एटवा वारें 


तांडूंक कितलें बरें 
पलतडीच्यान उडलें चोयाय 
शेवण्यांचें एक भिरे 


बेगीन बेगीन ओडूया 
शिज्याल तडीक हाडूया 
वेळ जाता दनपारांचो 
नुस्ते बाजरां धाडूंक 

चीट 


भाव मनातले करूक उगते 
बरयली ताणें चीट 

वाचता वाचतना चाल लावन 
केलें सुपीक गीत 


फुडें बरयता विसरूक जायना 
फाटलो एकूय उगडास 

तुमचे कृपेन जोडूंक पावलों 
सत्वगुणांची रास 

दिसली नदरेक सरळ मार्गान 
जीण जगपाची रीत 


काळीज मन लागलें धोलूंक 
उतरा जाली कळे 
चराचरांतले रसीक जीणेक 
गावले म्होवाळ गळे 

ताल सुरांतल्यान घसघसलें 
सैमाचें संगीत 


आयले घोळयलें बरय बरयलें 
पुस्तक जाली जीण 

दर दिसाक पुण्य केलेलें 
भांगरान भरले खीण 
उतरातल्यान मत्रातल्यान 
जोडूक पावलों प्रीत 


कसून खणून बंजर भूय 
पिकाळ केलीं मळा 
किल्लून आयले उमाळे 
रूखाक लागलीं फळां 
चैतन्न्याचो पडलो शिंपड 
मळबांत पावली कीर्त 

18. 
श्रावण 


श्रावण सुशील श्रावण सोबीत 
श्रावण सप्तस्वरांचें संगीत 
श्रावण निवळ निर्मळ प्रीत 
श्रावण सूचीत अभंग गीत 


श्रावण सतार स्वर सरीचे 
शब्द वोंठार सैम मोगाचे 
विशाल देखणे नवरंगांचे 
सैम मोगांत मोग सैमांत 


श्रावण मनांत मृगाच्या नयनांत 
श्रावण नसांत प्रेम रंगांत 

प्रेम जीवन गंध सुगंध 

सुगंध गंधांत गंध सुगंधात 


मन ओलेशें श्रावण न्हाणान 
आंगार शिशीर कातकुल्यां स्पर्शान 
मोसम ओलो ओलेंच ओलें 
ओल्या रंगांत ओल्या संगांत 


श्रावण अळंकार वाऱ्याच्या सुरार 
झनकझन पांयजणां वाजती तालार 
रुखार मनार घरार ल्हारार 

सळसळ सळसळ चोंयवशीं धुंदीत 

19. 
प्रकाश 


ईश्वराची पूजा म्हूण 
जित्याक आरत दाखयतां 
सूर्य जय पावना 

थयसर प्रकाश पावयतां 


सांडलेल्या मना भितर 
वाळवंटी पांय वाटो 
मेघाची ओलसाण ना 
थय मोग रूजयतां 


भूक घालता धुमशेणां 
थंय मन घेता धांव 
परब्रह्म अन्न जावंक 
सुके जमनीर किल्लता 


पिडेस्ताच्या वेदनां खातीर 
काळजांतले हजार हात 
संजिवनी वखद जावन 
दुखण्याचेर भोंवयतां 


येता तेन्ना जिवितांत 
दुश्काळाचीं सावटां 
आपुलकायेचें तीर्थ जावन 
जिवात्म्यांक सुखयतां 

20. 
संवसार सोदतलो 


संवसार ताका सोदतलो 
जायसो जायसो दिसतलो 
संवासाराक तो दिसचोना 
मात संवसार ताका दिसतलो 


घराघरांनी शाराशारांनी 
आयकूक येतली म्होवी वाणी 
उतरांच्या गर्भांनी तो 

आत्मो जावन रावतलो 


मनान मन चंवरतलें 
परमळ जावन शिंवरतलें 
कामेज्यांच्या मुखांतल्यान 
व्होंवयो गीतां गायतलो 


उतरां बझऱयान व्हांवतलीं 
बोंठा -वोंठार फुलतलीं 
फुलांचो पावस जावन 
दरेकल्याचेर रकतलो 


दिसतले जय पाचवे मळे 
फुलतले थय मोगरे कळे 
धव्यां धवशां कळ्यांतल्यान 
परमळ ताचो सुटतलो 


21. 

नार 

म्हज्या गांवची गे नार 
चालली गे शिमेपार 
रंग -रंगयाळो फुलोर 
तिच्या रकता माथ्यार 


आयज दोळे कशे ओले 
गाय हामुल्या बाळाचे 
कळे फुलचेशे राबले 
पोरसांत आबोले बायेचे 
माड माडयो सांगती 
सोडीनाका हें कुळार 


म्होंबाळ रसाळ गायती 
वाटेंत कोगळेचे गळे 
तिच्या कुळाराच्या घराक 
माये -मोगाचे गे नळे 
व्हांवते न्हंयच्या कंठांत 
मधूर संगीताचे सूर 


अशी कुळाराची माया 
तिची सोडिनाशी फाट 


तिच्या पायाक मारता वेंग 


तिची संवकळीची वाट 
खडपां फातर हे पूज्य 
तिका खेळयता आगार 


घसघसो / 21 


22 / घसघसो 


22. 
गोंयां म्हज्या 


गोंयां आमच्या माणकुल्या तूं 
सामकें जरी ल्हान 

तुका पळोबन धादोसकायेन 
न्हिवता भूक तान 


देखणें तुजें रूप तरणेपणांतलें 

गोरें गोमटें सुशील शिरवंत कुळांतलें 
घराफुडलें वृंदावन तूं 

व्हडलो तुकां मान 


शिरवंताल्या कुळांत तूं अपुर्बायेचें 
दरएकाचे मायेचें काळजागिड्याचें 
जुवारी आनी मांडवी तुजे 
सोबीतकायेक दान 


पांयांत तुज्या घुंगूर दर्यारायालें 
धुडसां घालूंक आंगण मांडवीबायेलें 
मोतयांनीच मंडला तुजे 

पानायेदे कान 


सभाव पळोवन थारावता लाखमोलाचो 
तुकाच गावला खरो हो मंत्र जिबेचो 
उगत्या मळार व्हावत्या झऱर्‍्यार 

न्हावचें हांगा न्हाण 


23 


मनीस मातवेचे 


मनीस गुळे हे मातयेचे 
गोऱ्या काळ्या रंगांचे 
मातयेची हे विविध रूपां 
घोंटेर सगले आत्म्यांचे 


कितलें सोबीत एकएक रुपणें 
सोबीत मुख वोठांचें धांपणें 
वेगळी रूपां - गूण घेवन येता 
पूत एके आवयचे 


ओड लावपी उलोवणें दोळे 
मनभुलोवपी म्होवाळ गळे 
दोळ्यां गळ्यांच्या संमेलनात 
सैम फुलता मोगाचें 


सुपीक माती सुवर्णाची 
सोबाय लांबश्यां केंसकुपांची 
आकर्षण कितलें कितलें 
तळवे हाता पांयांचे 


फुलता माती आंगापांगान 
परमळटा ती सर्वांगान 
जिवित मातयेंत हुबते बोमाडे 
सान सानुल्या खेळांचे 

24. 
तुजें घर म्हजें घर 


तुज्या नांवा कुशीक 
म्हर्जे नांव बरय 
नांवांतल्यान नांवांतली 
सोबीतकाय पळय 


तुज्या नांवांक जुळून 
म्हजे नांव येवं दी 
नांवाक नांव मेळून 
व्हडली माळ जावं दी 
नव्या संवसारांत आमी 
पळोवया उदय 


म्हजे मन सुवातेंत 
तुजें मन आसूं दी 
मनाक मन घुस्पुन 
इतिहास घडूं दी 
मनांतली मंद ज्योत 
आनीक इल्ली वाडय 





तुज्या घरा कुशीक 
म्हाका घर बांदूक जाय 
पोरसाक पोरसूं 
तेंकूनच आसूंक जाय 
शीम म्हज्या घराची 
शिमेक तुजे तेंकय 


रंगचें भिरंड रंगान 
हांसचें चंद्रिम हाशें 
न्हेसचो शालू नखेत्रांचो 
लागचें चान्न्या पिशें 
उतरांनी उमाशे राती 
बोंठार येवंदी लय 

हि. 
नावशे 


नावशे गे म्हजे नावशे 
दोंगरा मुळांतले नावशे 
शेतांनी भरिल्ले नावशे 
कणसांनी सजिल्ले नावशे 


तळ्यांत फुलिल्लें साळक 
वाऱयार धोलपी मोके 
पावसा पाणयांत कुडकुडत 
मेरेर बसलेलें बोके 
सानुल्लें सोबीत बाळक 
कितलेंय ताका ताखे 


नवसाक म्हज्या पावपी गे.... 


सुर्याचे नदरेंतलें थीक 
चंद्राचे नदरेंतलें मोतीं 
कावळ्याच्या घरघोटेरात 
कोगळेन घातलेले तातीं 
कितलो गंध सुगंध माये 
कितली सुपीक माती 
माती माता ममता गे.... 


संयम धनांतले माणीक 
शेतकामती रायालो नांगर 
न्हवऱ्याच्या बाशिंगांत मणी 
व्हंकलेच्या केसांतले झुंबर 
राजकुंवरील्या सपनांतलो 

सर्वय सर्वय शुंगार 

हळव्याशा मनांतली नवलाय गे... 

26. 
उतरां 
उतरां म्हजे भाशेतलीं 
बिण्णां कशी तांबडेलीं 
बिण्णी आंगार खांदयांचेर 
घोंसानी गा लकलेलीं 

जागोर शिगमो शेमटांचें 
गोड म्होवे बोल तिचे उमदीन फुलता दायज 
अलंकार आंगाचेर संगिताचे साज तिच्या 
वेगळ्यां वेगळ्यां शैलींचो मैफीलीनी रंगता आयज 
शिरंगार रूपाचेर वाजपांतल्या सुरांची 
फुगड्यो धालो धुलपदां भांग लागून झिंगलेलीं 
चुन्ना कशीं पिकलेलीं 
भास म्हजी व्हंकल नवी संवाद कितले श्रीमंत 
रंग रूपान घसघशीत सादेभोळे मन मेकळे 
वाणी आनी गाणीं तिचीं गळ्यांतल्यान येता भायर 
खाजूर कशे मुसमुशीत जावन सगले भांगराळे 
गोंय भुंयेर वाऱ्या लयेर सुगंधीत सुरंगां माथ्यांत 


चाफों कशीं फुल्लेलीं सैम मायेन माळलेलीं 

217. 
खंत कित्याक 


जिवीत जगचें आसत जाल्यार 
मरणाची भास कित्याक 

मरण येवचें आसाच जाल्यार 
जगपाची आस कित्याक 


जगपांत जिणे म्हत्व आसा 
मरणांत व्हडलें सत्य आसा 
मरणात सत्य भरला जाल्यार 
असत्याचो भ॑य कित्याक 


जिवीत फूल कडुलांतलें 
कंडूलाच्या घर कुळांतलें 

जिवीत फुलांत चैतन्न्य आसल्यार 
बावपाचो दुबाव कित्याक 


जगता ती जिवीत जीण 
सरता ते बरे खीण 
सरपाचेना त्या खिणांचो 
मनांक हुस्को कित्याक 


देंठ कोंचून पडटा पानां 
पडटा व्हडां पडटा ल्हानां 
घड़पाचें तें घडटलेंच 
प्रत्येक दिसा खंत कित्याक 

28. 


भट आनी लता 

लता इतलो वेळ खंय तूं भटा 
केन्नाच्यान हांव तुका रावतां 

भटजी गडबड जाली गो लता 
तुजो घोव आमकां दुबावता 

लता फाल्यां सांगणें कर एक देवाक 
दिसना बरें म्हज्या जिवाक 

भटजी : लता भियेतां हांव तुज्या घोवाक 

भटजी मद्यान रातीर आलवातीन 
सपनांत एक दिसता तुका 

लता हय भटा अशेंच जाता 

भटजी सगलो सुगाव म्हाका लागला 
तुजेर साडेसाती एक बसल्या 

लता आतां तुवें कितें चिंतलां 

लता दिवन मंत्रून प्रसाद पाकळी 
म्हज्या घोवाक बेगीन उखली 

भटजी बरी माण्णी तुवें सांगली 

भटजी म्हज्या म्हऱ्यांत कित्याक येयना 
हांगा कोण आमकां पळयना 

लता कुशीक राव हांव न्हावन येवंकना 


29. 


ह 


: धांबन धांवन आयलो गा 
नांव म्हर्जे दुलो 
बसोंक पासून जायना गा 
सायबा खरपता कुलो 
बायलेक सांगिल्लें 
हाड पाटूलो 
तिणें हाडला कुरपणों दाटेलो 

तें : कसलो घोव देवान म्हाका फावो केलो 


गादयेर वचोन हो पियेवन 
आयलो मेलो 

तांदूळ ना सांगलेले वचोन 
घेवन येतोलो 

नाजाल्यार फोडटले बुडकुलो 


: कसलो हे बायलेचेर येयलो सांवार 
हिका न्हीद पड़ना ही रातची 
भोंवता गांवार 
काल राती वचोन न्हिदली 
शेजरा वाड्यार 
तळ्याची खांडूय हिच्याच नांवार 


तें : घोव म्हुणून तुजे सगले सोसून घेतां 
दारांत कोण येयल्यार हेका 
आडखळ जाता 
जोडलेली जोड व्हरोन हो 
सोऱ्याक खाता 
घरा येवन धा पयशांक लेडशेता 
तो : चड जाले तुजे आतां फोड़टां तोंडू 
खोंट मारून एकेच खोटेन 
मोडटां भेंडू 
आयदन हाडलेलें तेचें 
काडलें पोंदू 
आतां तुजे धाडायतां लोखंडू 

30. 
रेंदेर गोंयचो 

हांव रेंदेर गोंयचो 

सोरो काडटां पोयेंचो 

आंगार म्हज्या चडटा जोर 

सैमाच्या गितांचो 

ल्हानां व्हडां नाचता मांडार उच व्हडले मळबामेरेन 
म्हज्या गीतां सुरांचेर माड उबे बांदाचेर 

मन खोशयेन मानो मोडीत थड शितळ खारट वारें 
धोलता माड तालाचेर दर्याच्या मुखाचेर 

जागोर आनी शिगमो हांगा खेळ सदां पळयता 

चलता माड माड़यांचो ल्हान व्हड ल्हारांचो 
निसर्ग आनी मनशांचो माडार रावन काडटां 

मोग कितल्यां वर्सांचो सगल्या संवसाराचें माप 
वास कितलो परमळीत नदर मारल्यार मेळटा 
काजू आंब्या पणसांचो आख्ख्या जिविताची जाप 
स्वर गितांक येता रंग हांगाच खरो जुळटा स्वर 


घोंट घेतल्यार सुरेचो संगीत आनी जिणेचो 

31. 


सोडून वतना कुळार 


येता दोळ्यांत कुपां दाटून 
सोडून वतना कुळार 

घागऱ्या पोलक्यान खेळ्ळें हांव 
हांगच्या उगत्या मळार 


जायु, शेवतें, कमल आनीक 
खंय म्हाका मेळटलीं 
देवळेमुखार आफुडच्यांनी 
केन्ना म्हण खेळटलीं 

तुमचे बगर सगळोच म्हाका 
अनवळखी हो संवसार 


भिण्णा, काण्णां चाखलीं आमी 
दोंगरा पाडीक भोंवून 

थड शीतळ उदक न्हालीं 
साळकां तळ्यांत देवून 
गोठ्यांत आमची कपील राणी 
रड़टा जावन फुगार 


भावा म्हज्या शाण्या तुका 
कशें वचू सोडून 

दुसऱ्या घरा वतना तुजी 
माया धरता ओडून 

येतलें म्हर्जे मन हांगा 
उगते दवर दार 

32 


चेडो रेंदराचो 


हांव चेडो रेंदराचो 
खांदार गाडगो कांतरांचो 
अर्दा माडार पावतकच 
गायता राग जिणेचो 


हुस्को म्हाका दामण्याचो 
दामण्यांतल्या त्या निऱयाचो 
नविताल्ल पोंय आनी 
पोयेतल्यान व्हांबपी लयेचो 
म्हजो आनी सैमाचो 
एकवट जीवा - शिवाचो 


म्हजे आनी माडाचे 
जिणेंत जीण भरसल्या 
मन जेन्ना निर्शेलां 
माडान तेन्ना थातारला 
व्हडा मनान साथ आनी 
दिला हात मायेचो 


आंगापांगान व्हड तांच्या 
फावता मान सभावगुणांक 
सांद्यान सांदो पोसवण दिता 
संवसारांतल्या मनशाकुळांक 
संवसारांतलो इश्ट आमचो 
मळबायेद्या मनांचो 

33: 
न्हवरो जाय 


सुर्याच्या कीर्णा वरी 
देखणों एक न्हवरो जाय 
फुलार बसपी भोंबर्‍यावरी 


म्हज्याच भोंबतणी भोवूंक जाय 


चाफ्याच्या कळ्यावरी 

गोरो गोमटो दिसूक जाय 
संवसार ताका भुलूक जाय 
दिल्ल्या उतराक जागूक जाय 
माडावेल्या कोगळावरी 

साद म्हाका घालूक जाय 


राधेच्या कृष्णावरी 

नटखट आनी मस्तो जाय 
मायेस्त मोगाळ आसूंक जाय 
करूणा आनी दया जाय 
वांगडा आमी भोंबतासतना 
जोड़पें आमचें सोबूक जाय 


रानातल्या शिवांवरी 

शूरवीर आसूंक जाय 
भुजांनी बळ जाय 

उतरा उतरांत धार जाय 
शंकराच्या सोरपा वरी 
वेटाळो म्हाका घालूंक जाय 


लैलाच्या मजनूबरी 

नांव म्हजेंच गावक जाय 
मोगांत म्हज्या बुडूंक जाय 
विरहान म्हज्या लासूंक जाय 
दीस रात सगले खीण 
काळजांत म्हज्या आसूंक जाय 

34, 
व्हंकल जाय 


चंद्राच्या चान्न्यावरी 
सोबीत एक व्हंकल जाय 
लजेच्या झाडावरी 

लजत लजत फुलूंक जाय 


गुलाबाच्या फुलावरी 
मुमुरक्यांनी हासूंक जाय 
पोल्यांचेर लाली जाय 
धाकटुलींच मिलां जाय 
हांसतना धवेफुल्ल 

दांत तिचे दिसूंक जाय 


दर्याच्या ल्हारावरी 

चाल तिची आसूंक जाय 
फाटीर विणी नाचूंक जाय 
केंस वाच्यार हुबूंक जाय 
खोल खोल काळजाची 
दोळ्यांत तिच्या खोलाय जाय 


किराचे चोंचीवरी 

तांबडेगुंज वोंठ जाय 
कोगळाचो गळो जाय 
साळोरेचें उलोवप जाय 

माये मोगान आंगार भोंवडावंक 
हात्या वरी हात जाय 


उमाशेची रात कशी 

दोळ्यांत तिच्या काजळ जाय 
गोरें गोमटें आंग जाय 
केसांमदीं भांग जाय 

सकाळ सांज मनांत तिच्या 
नखेत्रांचें जग जाय 





35. 


बेबदो 


लकत लकत चलता म्हूण 
सगले म्हाका केणटा 
इल्लीं इल्लीं पोरा लेगीत 
बेबदो म्हाका म्हणटा 


दीस रात कश्ट करुन 

जोडलें हांवें खोटल्यांनी 
पाडी संवय लागली एक 
पियेबंक शिकलों बाटल्यानी 
पयशे नासल्यार नातीं लेगीत 
पयस पयस रावता 


पियेवन कितलोय लकलों तरी 
घरची वाट हांव विसरना 
काळखातल्यान चलता खरो 
वाटेर केन्ना लवंडना 
पडिल्ल्याच्या आदाराक 
सदांच हांव पावतां 

म्हजे सान पिरायेर हावे 
सारले जायते कोडू दीस 
सवसारार्ची थापटा खाल्ली 
हांचो तांचो पियेवन नीस 
भाटकार सावकार चेपें काडून 
आतां सलाम म्हाका करता 





नशा इल्ली चडटा तेन्ना 
जिवाक भोगता धादोसकाय 
साबुद्दीर हांव येता तेन्ना 
दिसता सगलें कायचेकाय 
सुदर्शन ह्या संवसाराचें 
म्हज्याच भोंवती घुंवता 

36. 
आपरोस 


उंच दोंगरा माथ्यार रावन 
सुर्याक वेंगेत घेबचो आसा 
चंद्राच्या हाताक धरून 
फुडलो प्रवास करचो आसा 


संवसाराच्या उगत्या मळार 
जायते नेम विसरला 
सैमांतल्या नेमार्ची 

गणितांय घसरलां 

नित प्रित धतरेचेर 

कणा - कणांत देखची आसा 


जीव जरी तेंकता गळ्याक 
प्रवास कोणांक चुकना 
हाडांच्यो काडयो जाता 
ज्ञान ज्योत पेटना 
उजवाडाक घेवन वेंगेंत 
उजू उजोवंचे आसा 


पावलांचेर पावल ताच्या 
घालपाचो यत्न केला 
पुनवे रातीत मन केला 
चान्न्यांच्या लोटांत न्हाला 
जिणेच्या बझऱ्यांतलो 
आपरोस घोंटचो आसा 

37. 
धुंवर 

गावपाचें हांव थांबयतां 
बेसूर जाला सूर 


काळा वांगडा धावता जग 
जिवीत जालां धुंवर 


सगले मनीस व्यस्त हांगां 
संबसाराच्या व्यापात 

श्रम श्रम म्हणत म्हणत 

बुडून वता घामांत 

कोण आयकूक रावता म्हज्या 
भावगीताचें उतर 


काळ जगाक आमुडटा 

घेवन हातांत बडी 

कीड लागल्या धावत्या युगाक 
बुध्द जाल्या पाडी 

कपड्या वरी कापता जिवीत 
असत्याची कातर 


मृगा फाटल्यान धावूक लागली 
चैतन्न्याची वाट 

वखदी झाडां लागलीं सोपूंक 
वायटां जालीं दाट 

चंदनाचो कुडीक लेप 

म्हेळें तरी भितर 

38. 


आयलो श्रावण 


ते 


: रिमझिम रिमझिम आयलो श्रावण 


चैतन्न्याचें न्हाणयत न्हाण 
मना फुलयत आंकरी वाडयत 
इंद्रधनू घेवन आयलो श्रावण 


: प्रेम रंगान रंगले आंग 


श्रावण सरीची प्रित अभंग 
गोपांत प्रियाच्या गायता मयुरी 
प्रित पिसारो फुलोवन दंग 


: श्रावणाच्या रंधारंध्रात 


रिगलां सगलें त्राण 


: कुपांतल्या शीतळ सरींचो भार 


झाडां पेडांचेर सैम सांवांर 
खोशेत खोशी भरशीत आयलें 
मना मनांत शिंपीत शेंसार 


: ओडलायणें सर्वय भुलोवणें 


श्रावण सरीचें वाजता पायजण 


: भिजत पानां खेळटा वाऱयार 


पारव्यां जोडपें एक पाडसार 
नाग नागीण प्रणयात रमता 
उगत्या पाचव्या पाचव्या तणार 


: पावसा थेंब्याक प्रणय शिकयता 


पाचवें आळवा पान 


: पिवचें वोंठांतले शेंत दुदाळ 


न्हायत सरींचे नीर निरमळ 


: दोळ्यांत दोळे हातांत हात 


श्रावणातलें मीलन मोगाळ 
पवन पिसो सैरभैरसो 
व्हांवता सोडून भान 

39. 


पोसोभर फुलां 


आयत्या वेळार बांय खणून 
उदका घोंट पाजयलो 

रगत म्हर्जे दिवन तुका 
प्राण तुजो वाचयलो 


कांट्यांनी वचून हांवें 

फुलां तुज्या घातली पोशांत 
सुखा न्हाण न्हाणयलें 

पुर्सभर रावन दुखांत 

वांगड म्हाका दिवच्या वेळार 
वेगळो मठ वसयलो 


मळबांतलीं हाडलीं फुलां 
भरून तुवें सुपानी 
निसर्गातल्या फुलांचेर 
शेसार शिंपलो कुपांनी 
मन केलें उगते तरी 

मोगा सुर्याक लिपयलो 


दुखा वेळार याद म्हजी 
सुखा वेळार सगले साथी | 
बऱ्या गुणान परमळटा oe 
धर्तरेची चिखल माती 8” २ 
तुज्या जिवांत समरसूंक / पव कोंकणी \& 
एक जीव पिसावलो % ४"क'जय 

40, 
चान्न्याची रात 


चान्न्याची रात गो घुमटांचो गाज 
घुमटांच्या तालाक पावलांची साथ 
तरणे चेंडू पान खाता फिरग्यांचो साद 
भेंडमोडें नाचून नाचून सारोवया रात 


सैम जाला सावळें चल्ला मांडार खेळ 
नाचता हातांत हात घालून रंगता मेळ 
माधवीं ताशे घुमटांचे गाजूंदी नाद 

त्याच नादान नाचून नाचून सारोवया रात 


पुनवेच्या चान्न्यांत चंवरांचो भार 
काळजाच्या आंगणांत खोशयेचें ल्हार 
खोशयेच्या उमाळ्यांची माळ गुंथुया 
फेरधरून नखेत्रांची चलूया वाट 


गोंयांतल्या माडांक कळशायेदे नाल्ल 
शेंवत्या रोजीचे तांबशे तांबशे गाल 
कोगळांचे साद आनी दर्याचो गाज 
कोंकणाच्या राज्यांत कोंकणीचें राज्य 


41 


शालिनी 


शालिनी, शालिनी घुस्पलीं दोगांय 


मोगाच्या वालिनी 
केन्नाय बागेंत आमी गेलीं 
केन्नाय झिलींनी 


तन सजयलें मन रंगयलें 
आबोलेच्या फुलांनी 
परमळाचें न्हाण न्हावयलें 
चंदनांच्यां रुक्षानी 

केन्नाय आबोल्यांनी सोदले 
केन्नाय साळकांनी 


रातीच्या चान्न्यात येतालें रंगांत 
उलयतालें लाडांनी 

म्होबाळ खीण सारले दोगांयनी 
रंगयाळ्यां सपनांनी 

केन्नाय रेखा वरी दीसं 

केन्नाय हेमामालीनी 

निव्वळ मोगाचीं माळिल्लीं फुलां 

रस्मी केसांत 

धांपून घेतालें आंग म्हर्जे 

केसांच्या कुपांनी 

केन्नाय वनांत आमी लिपलीं 
केन्नाय मनानी... 


रचोवन गीतां गायलीं दोगांयनी 
वाऱ्याच्या सुराचेर 

वाट जिणेची चल्लीं आमी 
संगीताच्या तालाचेर... 
केन्नाय भिजलीं मंद पावसात 
केन्नाय धडकानी 

42. 
व्हकलबाव 


शेजरा आमच्या चेंडू एक 
जालां व्हंकलबाय 
आगान गोरे गोमटें ताका 
दिवचें केलां राय 


पोरसूं फुलोबंक हाडल्या माळी 


फोड्यां म्हालांतल्यान 
फुलां ताका दिवचीं केल्यां 
भरून पांटुल्यान | 
आयज मेरेन केली ताची 
सगली अपुर्बाय 


हेडलें तें हांगां थंयच्यां 
दोंगरा पाडीनी 

उडक्यो मारून उदक न्हाले 
शितळ तळ्यांनी 

दोतीक ताका दिवची केल्या 
कामधेनू गाय 


घांस मारून फोडलां ताणें 
तन्नें आंबले तोर 

पिकून ताची वाट पळेता 
पणस तशे बोर 

घरादाराक येतलो ओतो 
हुमर्‍्याक लागतच पांय 


मेळटा गांवांत बरी फळां 
पावला कणकणी 

जायो जुयो शेंबती मोगरीं 
चारूय वाटानी 

सांगून केन्ना सोंपचीना गा 
इतली सोबीतकाय 

43. 
नखरे 


इतले नखरे करी नाका 
चडूय कमर मोडी नाका 
तीर अचूक मारल्यार जाता 
तिरशे नदरेन पळय नाका 


अप्सरा एक सर्गांतली 
धर्तरेर हे अवतरली 
रूपवती ती देवलोकांतली 
संवसाराक ह्या भुल्लुसली 
विश्वामित्र आयला दारात 
भिक्षेबगर धाडू नाका 


तरणे पिरायेर तरण्यांचो 

तेप हो मोगांत पडपाचो 
पावस पडटा मिर्गाचो 
सपनाच्या दर्यात न्हावपाचो 
गेल्यार जाता मोडत मोडत 
रागान नाकपुडी फुलय नाका 


नागीण जाल्यार नागाची 

नदर लागतली लोकांची 
खोलाय दाखय काळजाची 
बायल जावन मोगाची 

पाय निसरून पडल्यार सकल 
हायस हुयस म्हणू नाका 

44. 
म्हज्या गीतांनी 


म्हज्या गीतांनी ताल सुरांनी 
सुरंगी झाडार सुरंगी राशी 
तिज्या वोठांनी शब्दथिकांनी 
पोरसा मळ्यांनी मोगर्‍्यां राशी 


आंगणांत फुलला पारिजात 
सुगंध सुवाळो धुंदरात 
त्या सुवाळ्यांत मनसुवाळो 
सपना जागीं दोळ्यांनी 


दोन मनां राधा कान्हा 
कोण जाणां खंयच्या वना 
रास खेळ खेळत पावलां 
भितोडेच्या वृंदावनांनी 


वना भितर एक वन 
मना भितर एक मन 
सूर्य चंद्र भांगरा किर्णा 
शिंपडयत गेलें दिकांनी 





45. 

गोंय म्हजें 

अर्द्या माडार रावन जंय 
रेंदेर गायता कांतारां 
पाचवींचार चुडटां नाचता 


वाजयत गितारां 
तें गोंय म्हर्जे, गोंय म्हजे... 


पाचवेंचार आंग गोंयचे 
धर्तरे मायेचें 

मनभुलोवण हड्डे हांगच्या 
राखणदार दोंगरांचे 


जंय फांत्यापारार आयकूंक येता 


म्होवाळ गीत कोगळांचें 
तें गोंय म्हजें... 


देवळां आनी इगर्जांनी 
मनशां मनांत म्हानविकाय 
मांडवी आनी जुवारीची 
सांगची कितली व्हडविकाय 
ज॑य भांगरासारक्यो वेळो 
जशे नर्तकीचे पाय 

तें गोंय म्हजे... 

गोंय म्हर्जे भाट, 
काजू,आंबे,पणसांचें 
कुळागर तें पानवेलीचें 

माड माड्यांचें 

ज॑य सकाळसांज जेवणाकडे 
रुचीक हुमण नुस्त्याचें 

तें गोंय म्हजे... 

रदला? पुंगरां्चे 


गोंय म्हर्जे भांगराचें 
दर्याल्हार घुंगरांचें 
सैमा शालू न्हेसलेलें 
उच व्हडल्या दोंगरांचें 


कुळगरां दर्या वेळो 
मना स्फुर्त फुलयता 
दीस रात धाय दिकांनी 
कीर्त ताची पालेता 
मांडवीचे मांडयेवेलें 
भुरगें माणकां मोतयांचें 


फुलां तशीं कंदमुळां 
पणसांचे गोड घरे 

थंड शितळ वखदा वरी 
उदकाचे व्हांबते झरे 
सुपुल्लें दिसलें तरी 
पेटूल गा तें पोवनांचें 


माडयो माड तल्लीन जावन 
धोलता कुळागरांनी 
संस्कृतायेचीं लोकगीतां 
दरएकाच्या वोठांनी 
उत्सवानी गायता गीत 
गोंयच्या देखण्या सैमाचें 

देखण्यो दुरायो 


माये मोगाच्या गोंयां 

जंय पयलो उदेता सुर्या 

दामुल्या माटवांत वयता देखण्यो 
तांकां पलतडी पायता तारया 


कितलीं किल्लता नवरत्नां 
कितले किल्लता वीर 

कितले किल्लता ज्ञानी पंडीत 
कितले किल्लता पीर 
अभिमानान हड्डे फुलोवन 
गाजता सदांच दर्या 


सोबीत देखण्या रूपाक तिज्या 
संवसार सगलो भुलता 
मनभुलोवण्या चालींक पळोवन 
सगलीं काळजां हालता 
सुपुल्ल्योश्यो देखण्यो दुरायो 
जुव्यां आनी मयां 


नाचयत आयज रोमटां तालगड्यो 
स्वातंत्र्याच्यो घुडयो 

धोल - तशे बडयत बडयत 
मारतात कितले उडयो 

विकास मार्गान गोयां वांगडा 
देशाक आमी घेवन या 

दी कळसुली 


बांयचेर येवपाची कितली 
वाट तुजी पळयली 

तान म्हाका लागल्या चेडवा 
दी कळसुली 


सकल वयर जायनाका 
हांव भरून दितां दोड 
ताळो करतां ओलो मात्शें 
कळसुलेचे सोड 
हातांतली सुटत तर 
सकल पडटली 


म्होडत म्होडत चलता जशें 
हरिणीची चाल 

भेंडमोडे चालीन करता 
कमरेचे हाल 

तुज्याच सारकी एकली नार 
सपनांत दिसलेली 


सोबीत कायेचेर एक 
चुकचुकली पाल 

लजेच्या भरान पळय 
रसरसले गाल 

दोळ्यांक म्हज्या पळय आनी 
सोड बेगीन दावली 


फुलां बागेंत सोदूंक तुका 
परतीले गांव 

मेळत ताचे लागी तुजें 
विचारले गो नांव 

तान म्हाकां लागल्या बेगीन 
दी कळसुली 

49. 

मांडो 

येयात आमच्या आंगणांत भौस जमोवया 
चान्न्याची रात आसा आंगण सारोवया 
फेर धरूया आमी गीत म्हणूया 
घुमटांच्या तालार देखणी नाचुया 


पलतडी वचपाखातीर तार सोदूया 
लग्नाच्या माटवांत बेगीन पावया 
वडावयले राणये गोडघाल गे चानये 
राया म्हजो येवचो जाला गोफ विणुया 


फुलांमळ्यांत वचुया फुलां काडून हाडुया 
पडवेचेर बसून पोवनां वरी गुंथुया 

गांवचे म्हजे फुलकान्नी फुलां गे सायबिणी 
मार्थेभर फुलां माळून गांवांर मिरोवया 


जाय तितले दुडू दितां नाकांतली नथ दितां 
गळ्यांतली सरपळी हातातली कांकणां दिता 
जाय जाल्यार पायजणांय तारयाक दिवन उडोवया 
धोल ताशे वाजचेपयली व्हड्यांत बसुया 


शेजान्नील्या पिंपळाच्या आंगार बरी भरजरी Fe 
शेजाच्याले सुरंगीच्या गळ्यांत चमकता गळसरी /८5--- 
र्ट ह 


सकल देंवलो सुर्या वलय बेगीन तारया । 
चंद्र कुपांत लिपचो आसा पणट्यो पेटोवया | 

नान फाटीर 


वाट चुकलेल्यांक वाट दाखयता 
हातांत तांचो घेवन हात 
अनशिताक आसरो दिता 
आपलीच म्हूण मनीसजात 

माये - मोगान संवसाराचो 
गोंयचे फाटीर भोंवता हात 





असले मोयेस्त आत्मे हांगा 
मनशा रूपान जल्माक येता 
पेजे निवळ मागलो जाल्यार 
जेवणांताट हाडून दिता 
दुर्येत तशे पिडेस्तांक 

मदत करूक मुखार हात 


सत्वगुणी मनशां हांगां 
सत्याचीच धरता कास 
आपुलकीचे नातें हांगां 
काळजा भितर करता वास 
वायासकाराच्या उशाकडें 
बसून रावता सगली रात 


आसू खंयच्याय परदेसांतलों 
आमच्या गोंयांत आमचो तो 
दुस्मान जरी आसलो व्हड 
आमगेर आमचो सोयरो तो 
आसू ताची आसली जाल्यार 
काळी गोरी कात 

छी. 
पत्र 


मनांत सुगंध आसा 
मळबायेदें सपन आसा 
पत्रांत ह्या बरयलेल्या 
उतरा उतरांत उब आसा 


सुर्याचें बत जावन 

वझर्‍याचें न्हाण जावन 
दोळ्यांत तुज्या येतलों 
उमाशेची रात जावन 

आजून पासून येवंक नाशिल्ली 
आयज पत्रात सांज आसा 


मळबांतले चंद्र तारे 

सरुपी फुलां भोवरे 

पत्र वाचून तरतरतले 

हात्या वरी हात गोरे 
पत्रकाशीत गावक नासलेलें 
तुजे म्हर्जे गीत आसा 


बोंठ हळूच उलयतले 

नकळटां भास म्होवी 
गर्भकुडीत पडटली 

खोशेची रास नवी 

पत्रकाशींत पळोवंक नासलेली 
काळजांतली आस आसा 

52. 
एकचार भावचार 


सुरांत सूर आमी मेळयला 
एकचार भावचार वाडयला 
सैमान दिल्लें सैम देणें 
आजून आमी तिगयलां 


निसर्ग आमची देखणी नदर 

निसर्ग आमची व्हडवीकाय 

निसर्ग आमची निवळ मनाची 
निवळ जिणेची अप्रुपाय 

तांबड्या तांबड्या दोंगरा मुळांतले 
मातयेंत शेत पिकयलां 


काळीज गोंयचें म्होबाळ गंधीत 
गंध फांकला दर्यापार 

कीर्त गोंयच्या किर्तिवंतांची 
पावल्या सात समुद्रांपार 

मांडवी जुंवारी गोंयच्यो सुपुत्री 
भिरंड रंगान रंगल्या 


नदरेंत गोंयचे निर्मळकाय 

कांयच ना गा दुशीतपण 

मळां - मळांतल्यान फुडेंच चल्ले 
पूत धुवो गाजयत रण 

धर्तरेवयली सगलीं झुजां 

मोगान आमी जिखल्यां 

53. | 
वाइदीस 


वाडदिसारची परबीं तुका 
ल्हान व्हडांर्ची 
जल्मदाती धर्ती तशीं 
झाडां पेडाची 


आजो तुजो आकाश दिवो 
आजी शक्ती माता 
बापूय महासागर शाण्यां 
आवय सुखदाता 

पांवळी सदां पडची तुजेर 
माये मोगाची 

आज्याचें भुरगेपण तूं 
आजयेचें धन 

बापायचें बळ आनी 
आवयचें मन 

बागेत तुजे लागची रांग 
किरामोरांची 


रंग फुलांनी भरभरून 
फुलची फळची जीण 
भांगर जावन येवचे जीणेंत 
एकान एक खीण 

तुज्या भितर दिसची रास 
सत्व गुणांची 

54. 
सर्गातलें राज्य 


गोंय म्हजें तरणेपण 
विलुदाचें पान कशें 
गोंय म्हजें चकचकीत 
सर्गांतलें राज्य कशें 


काळीज गोंयच्या दोंगरांचें 
फुल जशें दसणीचें 
काळजा मळ्यांत पळोवचें 
मनीसपण मनशांचें 
भारताचे भुंयें मदीं 
तळ्यातलें साळक कशें 


दर्या राया गाजयता 
मृदंगांचे ताल हांगां 
सुर्य पळोवन तटासता 
मांडवीची चाल हांगा 
मिनाच्यो खणी ताचे 
तांबडे तांबडे वोंठ कशे 


कुणबी गावड्यान कसयलेली 
भूय ही गा कलेची 

संवसार सगलो भुलता हिका 
भूय ही गा मोगाची 

भारताचे कुशीतलें 

सानुलें तें भुरगें कशें 


55. 
म्हर्जे घर 

घराक म्हज्या लागूनाका 
दिश्ट कोणाची 


कुटुंबातली मनशां म्हजीं 
बर्‍या गुणाची 


घरकार म्हजो शिंपता म्हजेर 
पावस मोगाचो 

आगणात म्हज्या सकळ सांज 
परमळ फुलांचो 

पोरसुवांचेर नदर म्हज्या 
येतल्या वतल्यांची 


नणंद म्हजी देखणी जशें 
शब्दुलेचें फुल 

उतरा ताचीं गोड जशे 
कोगळीचे बोल 

माय माब माथ्यार धरता 
सत्री मायेची 

घर भरुन ओतता दार 
सुविचारानी 

देवान दिल्ली प्रसन्नता 
दिसता दोळ्यानी 
भाग्यवंतांक मेळटा सेवा 
माय मांवांची . 


पोशे भरून दिलां देवान 
कितल्यां तपानी 

हाचेपयलीं सोसला हावे 

दुख लोटांनी 

दारांत म्हज्या किल्लल्या एक 
रोपी दयेची 

ञे गा 


उगत्या मळबार सुरेख तालार 
खारेव्या गायन तुजेंच गा 
ल्हारार ल्हार खेळटा तालगडी 
रेंदरा गायन तुजेंच गा 


फांत्या पारारी कोंब्या सादारी 
शेतकार हांगचे पावता बांदारी 
पावसा वतांत धरता नांगर 
तेवूय कश्ट तुजेच गा 


मांडो धालांनी कोंकणी गीतां 
कोगूळ साळोरीय कोंकणीन गायता 
दोंगर शेतांनी म्हणटात होंबयो 
तिवूंय गितां तुजींच गा 


शिगमो काल्यानी चलतात नाच 
काजरा माटवानी चलतात दांस 
जागरा मांड सोबयतात सवंगां 
तेंवूय नाचप तुजेंच गा 

57. 
पाचव्या रूपाचें 


पाचव्या पाचव्या रूपाचें 
निर्मळ निवळ मनाचे 
गोंय आमचें, गोंय आमचें, गोंय... 


गोंयांत आमच्या घुमटांचे ताल गा 
गोंयांत आमच्या ल्हारांचे गाज गा 
कोगळांच्या सादारें, रेंदरा कांतराचें 
हात्यावरी हातांचे, नर्तकीच्या पावलांचें 
गोंय आमचें, गोंय... 


गोंयांत आमच्या सुर्याचे तेज गा 

गोंयांत आमच्या चान्न्याचें न्हाण गा 
दोंगराच्यां काळजाचे, दर्याच्या ल्हारांचें 
भांगराच्या वेळांचें, घुघरावरी घुलांचें 
गोंय आमचें, गोंय... 


तळ्यांतल्या साळकांवरी शाततायेचें 
चान्न्याचे रातीवरी शितळतेचें 
नागिणीचे चालीचें, भोपरांच्यां गीतांचे 
कवीच्या कवनांचें, कुबेराच्या धनाचें 
गोंय आमचें, गोंय... 

58. 
ओ$ऽऽ सुंदऱ्या 


ओऽऽऽ सुंदऱ्या 


काजू काडला, काजू काडला 


ओऽऽ पंढरी 


गोयणो ओडला, गोयणो ओडला 


सुंदऱ्या गो सुंदऱ्या 
तांबडे कापड न्हेस 
वयले गाळींत यो गो 
मानेर सोडून केंस 


मोगऱ्यां फांती माळून यो 
कोंगर्‍यां केंसांनी 
काजूफांद्याक पोळे केलां 
गांजील मुसांनी 


म्होव भरून रकता 
तांबड्या वोंठांतल्यान 
गाळींत बेगीन यो गो 
जांबळी मुळांतल्यान 





सोरोप नागीण लोळटा तशीं 
लोळचीं तणाचेर 

उदका थेंब नाचता तसो 
नाचचीं पानाचेर 


वयर वयर दोंगरार 
पाखले आपयता 
तांबडे कापड न्हेसल्यार 
रुपया दाखयता 


आतांच्या काळार पाखले ना 
शिकडे आपयता 

रुपया नोटीक मोल ना 
शेंकडे रकयता 

59. 


दोणोभर गोणे 


वतना तुका वांगडा व्हरूक 
आत्म्यांतली उब दितां 
मोयपासाची भेट म्हूण 
काळीजभर मोग दितां 
मातयेंत तुर्वे नंदचे खातीर 
गांवचें एक शेत दितां 


येतना तुवें हाडलेलें 

उगत्या मनान वांटून दिलें 
चोंयवशीनचो वाठार आनी 
पोरसूं सगले पाचवें केलें 
घरची तुज्या सोबाय वाडोबंक 
दोणोभर गोणे दितां 


जल्मा येयल्ले आयचे कोंब 
फाल्यां व्हडले जातले रूख 
तुज्या कृपे आशिर्वादान 
शेतां भाटांत येतलें सूख 
मायेची भेट म्हूण 

कुडवानी कवनां दितां 


धर्तरेचे कुणगे कुणगेत 
चैतन्न्याचीं बिया रूजय 
निसर्गातले ताल जावन 
गितांतलीं घुंगरां वाजय 
आयकूक तुका कामेऱयांच्यां 
होंबयांची भुती दितां 

60. 
संगम 


हावे राम पळयलो कृष्ण पळयलो 
बुद्ध पळयलो क्रिस्त पळयलो 
परत्यां दिकानी व्हांवत्या न्हंयांचो 
सोबीत एक संगम पव्ठयलो 


फुलांय दिसलीं रंगूय दिसले 
फुला फुलांतलें म्होवूय दिसलें 
पाकळ्यां मदल्या म्होंवा थेंब्यानी 
निसर्ग आनी सर्ग पळयलो 


देवघरां दिसली मुर्त्योय दिसल्यो 
भावा बगर त्यो निर्जीव भासल्यो 
दिका दिकांक उजवाड दिवपी 
दिगंतांतलो सुर्य पळयलो 


सत्त्या खातीर झुजां झुजलेल्यां 
काट्यां कुट्यांचे खाटीर न्हिदलेल्यां 
वीर पुतांच्या मनामनांतलो 

आपल्या पेल्याचो मोग पळयलो 


तना पळयलीं मनां पळयलीं 
जिवीत लासपी रणां पळयलीं 
तना मनानी वसंत फुलोवपी 
निराकार परमेश पळयलो 

61. 
तारया रे 


तारया रे ओऽऽ तारया रे 
व्हडें तुजे लाय आलतडी 
पावय म्हाका पलतडी 


पयलेतिरी आसा म्हजो 
सपनांचो गांव 

पयले वयलें सपन ताचें 
शब्दुली नांव 

सांडलेल्या मनाक सोदूंक 
भोंवलों दिका धाय रे 


गांवांत त्या आसा तें 
सपनातलें मन 
पयसुल्ल्योन झळकतले 
मोगाचें वन 

कंठ येता दाटून न्हंयचो 
पैलतिरी पाय रे 


बाळगोपाळ रमताले थंय 

बाल खेळांनी 

कृष्ण राधा लिपतालीं 

खेळी मेळ्यांनी 

आयज लिपल्यार कानार म्हजो 
पडटलो साद रे 


गेल्लों हांव घेवन ताच्या 
यादिंचो घोंस 

गांवांतली ती जीण 
तरणेपणांतलो भेस 
शिरशिरें लागता वारें 
तुरतुर्‍्यां धांव रे 

62 


तुजे रुपणें 


तुजे रुपणें पळोवन 

तान भूक गेलों विसरून 
सैमान तुकां दिल्या 
पोशे भरून जीण 


ती नदर उलयता 

तुज्या मनांतले भाव 
दोळ्यांनी त्या वसयला 
एक सोबीत गांव 

त्या निसर्ग रायचें 

कशें पावयशी रीण 


जशें देवाचें गायन 

दिता थाकाय शांती 
तशी तुज्या रुपांत आसा 
सगल्यां सुखांची वसती 
तुज्या यादींच्या बगर 
सरना एकूय खीण 


तूं राग गीत धून 

शब्द स्वरांनी सजल्या 
तुजे शब्दुलेचे गूण 
कविंच्या रंगानी रंगला 
हें निसर्गातलें धन 
भरलां तुज्यांत वचून 


जीण अमृताचो पेलो 
अमृत रसान भरला 
कलेचें कसब आपले 
रचणेत तुजे दाखयलां 
अजापीत जाल्लो जावंये 
मुर्ती ती आकारून 


63. 


मठी 


आयज मठी रावली उबी 
एका काळार मोडलेली 
आयज मनां जुळ्ळीं परत 
कदीम काळार तुटलेलीं 


केन्ना काळार जाल्लो हांगां 
मठये खातीर रक्तपात 

युद्ध करून सोपून गेल्ली 
महत्वाकांक्षी मनीसजात 
घट्टणाचेर कितलीं तरी 
झाडां पेडां वाडलेलीं 


उरलेलीं तीं शिंपडून गेली 
मठयेत कोण उरलो ना 
काळांतरान मनशांविणें 
मठीय उबी रावली ना 
जल्मभूय मसण कळा 
इतलीं वर्सा सोसताली 

निर्मात्यान केल्या म्हजी 
मनशां खातीर निर्मणी 

म्हजे खातीर झगडीं झुजां 
खिणाक पावला कणकणी 
कितल्योय पिळग्यो जगून बचूं 
हांव हागाच आसतली 


मठयेभितर जल्म जाला 
एका सोबीत भुरग्याचो 
परत पेटला लामणदिवो 
कुळवंताल्या वंशाचो 
दोळ्यांतल्यान देवली दुकां 
इतलीं वर्सा आटलेलीं 

64. 
गडद तिनसना 


गडद तिनसना चंद्र लिपतना 
जुळ्ळीं दोन मनां त्या खिणां 


पानां झेमतालीं रानां बुडटार्ली 
शेवणी सोदतालीं घरां आपणालीं 
दोन मनां जुळत गेल्लीं 
अकस्मात रंगत गेल्लीं 

मेळत गेल्लीं त्या खिणां 


रुपान मंडलेली कुपां हुबतालीं 
घुंगरां वाजतालीं लयेन भरलेलीं 
मागयाळीं तीं मेळत गेल्लीं 
तनामनान सजत गेल्लीं 

सजयत गेल्लीं त्या खिणां 


दिपके काजूले काळशा मळ्यांतले 
दोळे बिटबिटयत कवनां वाचताले 
कवन गायतले कवन जगताले 
कवन रचलें, गीत जालें 

गवय गायलें त्या खिणा 

65. 
फांत्यापारार 


फांत्यापारार उठून आमचीं 
कामां शेतांनी 

खणटा कसता रकल्यार लेगीत 
पावस लोटांनी 

फाटल्यान आमच्या पेज घेवन 
येता घरकान्नी 


जोत घालून ओंपतां आमी 
बियां कुणग्यानी 

कश्टांची कणसां पिकोबंक 
पिकाळ शेतांनी 

श्रम सगले रिगून आसा 
आमच्यां भुजांनी 


हिरीहिरी चलता जोत 
कसता कुणगेन कुणग्यो 
शिरीशिरी झडटा पावस 
येता दडकेर दडको 
हावेसांचे कोंब येता 
फिशाल मनांनी 


व्हंकलेवरी पाचवें शेत 

धोलता वाऱ्याचेर 

बांदावेल्यान पांवल्यो आमच्यो 
पडटा तालाचेर 

न्हयो झरे गायत चल्ले 
आपल्या वाटांनी 

66. 
याद येता 


माथ्यांत माळिल्ल्या फुलांचो 
आजुनय सुगंध येता 

तुवे गायिल्ल्या गितांची 
आजुनय याद येता 


कितले श्रावण येवन गेले 
कितले तान भागोवन गेले 
तुवें दिल्ल्या थेंब्याची 
आजुनय याद येता 


कितले इश्ट मेळून गेले 
कितले तरी विसरून गेले 
तूं मेळिल्ल्या खिणाची 
आजुनय याद येता 


मेळटा चान्नें पोशे भरून 
हांसत हांसत वयता विसरून 
तूं हांशिल्ल्या हांशाची 
आजुनय याद येता 


विसरून गेलों जायत्यो यादी 
घडलेलें आदिंमदीं 
त्या पोल्यांवयल्यां मिलांची 
आजुनय याद येता 


67. 


आवयस्क्रीम जाय 
ते म्हाका थडथड आयस्क्रीम जाय 
म्हाका थडथड आयस्क्रीम जाय 
फिलिम नाकां नाटक नाकां 
तसलें नाकां रे कांय 
तो म्हाका थंडथंड आयस्क्रीम जाय 
म्हाका थडथंड आयस्क्रीम जाय... 
तो दर्याचें वारे घेवपाक जाय 
जोडयेन उदकांत पेंवपाक जाय 
तें वारे नाका पेंबपाक नाकां 
तसलें नाका रे काय, म्हाका... 
तो रूखाच्या मुळांत बसूंक जाय 
मोगाच्यो खबरो करूक जाय 
तें नाकां नाकां खबरो नाकां 
तसले नाका रे कांय, म्हाका... 
तो फुलांचे बागेत वचुया 
भोंवर्‍यांचीं गितां आयकुया 
ते बागेंत नाकां गितां नाकां 
तसलें नाकां रे कांय, म्हाकां...... 
तो धबधब्या पोंदाक न्हावपाक जाय 
ओले वेंगेंत रावपाक जाय 
तें नाकां नाका वेंगेंत नाकां 


तसलें नाका रे कांय, म्हाका... 

68. 
फुलकान्न 


आयल्या तुमच्या गांवांत 
फुलकान्न म्हाङूडोळची 
फुलां विकतीं घेवंक लागता 
लायन लोकांची 


पाटलो भरून फुलां हांवें 
हाडल्या सोबेर्ची 

मोगरे कळे, जायो - जुयो 
बऱ्या वासाचीं 
पाटल्याचेर नदर म्हज्या 
तरण्या मुसांची 


ओंवळां आतांच हाडल्यां काडून 
ओंवबळी झाडाचीं 

केसांत माळून वाडयाय 

सोबाय माथ्याची 

व्हडवीक जायते सांगता म्हज्या 
गुलाब - चाफ्याची 


माणकू फुलकान्न म्हटल्यार म्हाकां 
वळखता गांव 

म्हापशां पणजे शारांनीय 

व्हडले आसा नांव 

जायत्यां जाणांक नसाय म्हज्या 
तांबश्यां पोल्यांची 


पयर एक घडली बरी 

खबर खोशयेची 

पयशां वांगडा दिली एकल्यान 
चीट मोगाची 

तोखणाय तांतूंत केल्या म्हज्या 
निळशां दोळ्यांची 

यो गो शेवतुल्या 


यो गो शेंवतुल्या भिण्णी मुळांत या 
तांबशीं तांबडेलीं भिण्णां पाडूया 
भिण्णां चोखूया गुटयो मोखूया 


फांदये फांदयेचेर शेवणीं उलयतात 
तांबडे चोची कीर शेपडी हालयतात 
दांग घालूया गोयणो हुंपुया 


भिण्णी रुखाचेर भिण्णां घोंसांनी 
पानां कणकणी हुमले चोंम्यांनी 
पडले माथ्यानी चल गो फाफडुया 


यो गो शेंवतुल्या मुट्टे काड्या 
पाटल्यो भरुया कोळमेर ओतुया 
मुट्ठे मळुया रोस काडुया 


भिण्णा फळांचो रोस तांबडेलो 
तांबशा तांबशेल्या पोल्यांक लावचेलो 
भिण्णीर चडुया भिरंड हालोवया 

70. 
रातीच्या गांवांत 


चंद्र एक दीस भोंवता भोंवता 
पावलो रातीच्या गांवांत 

रातीन म्हळें आयिल्लेच आसात 
जेबणांक आतां रावात 


रातराणयेन व्हडा खोशयेन 
परमळ सगल्याक फांकयलो 
त्या दिसा रातीन ताका 

एके वस्तेक रावयलो 

सेवा ताची केली तिणें 
उरपा सारकी मनांत 


मनभुलोवणें रूप तिचें 
मनांक ताच्या भावले 
सावळ्या सोबीत रूपांत त्या 
सगलें ताका गावलें 

येतकच तो मनसोक्त 
न्हावन घेता चान्न्यांत 


सुर्याक पळोवन लजेन तो 
आपालिपा खेळटा 

रातीक पळोवन सर्वांग ताचें 
खिणां भितर फुलता 

पुनवे वेळार दोगांय पिशीं 
रंगता बरीं रंगांत 


Tih, 
सपनांतली न्हवरी 


तूं चंद्राची चकोरी 
चान्न्या परस गोरी 
पाताळातली परी 
सुंदऱ्यांतली सुंदरी 


तांबशी जशी फांत्याची 
कांत जशी सुर्याची 
चाल तुजी नागमोडी 
लय जशी दर्याची 
चलतना तुरतुरीत 
किर्णा पावता दारी 


बोंठ भिरंड ताबशेलें 

देखणें साळका साळकांतले 
सगल्या फुलां भितरल्याक 
सैमान न्हेसयल्लें 

उदका कोंडांत फुललेली 
एक सोबीत जलपरी 

केंस पिसुडलेलीं कुपां 
दोळ्यांर भुवयानी झोपां 
निवळ न्हयेंच्या उदकांत 
तुजीं हजारानी रूपां 
कूड शिरंगारा बगर 
दिसता रायाली कुंवरी 


कपलार कोरीव चंद्रिमा 
रूप शकराली उमा 

मन रूपेरी हारसो 

जशी निर्मळ नीलिमा 
एक सपन सुंदरी 

जशी सपनांतली न्हवरी 

72 


पोलको 


नवो नवो पोलको म्हजो 
शिड्डांक लागून पिंजलो 
कशें बचूं घरा आतां 
कोण शिंवून दितलो 


पळोवन म्हजो पिंजको पोलको 
राखणे भुरगे हांसतले 

पोलक्या भितर आसा कितें 
तिरशे नदरेन सोदतले 

लज धांपूक बरो पोलको 

कोण हाडून दितलो 


घरा वचून येता म्हणसर 
गोरवां म्हजीं सांडटलीं 

चरता चरता कोणाल्या 
पिपच्यां मळ्यांत पावतलीं 
तांबडो पाडको मस्तो जाला 
गायच्या फाटल्यान धांवतलो 


पाडूक आसा धाकलूलें तें 
हामे - हामे हामेतलें 

आबूज जावन चोंयवशीन 
आवयक सोदूंक भोंवतलें 
आनीक मात्शे रावलें जाल्यार 
सुर्या सकल पावतलो 

IS: 

दिवाळी 

ज्योतीक ज्योत मेळून 
दिपरदना पेटू दी 
मनाक मन मेळून 
मोग रूजूं दी 


आयली फांतोड अप्रुपांची 
काळखाचेर जैत जोडीत 
वायट घालून पांयांतळा 
सत्त्याचे पांय धरीत 

मनानीं दिपकां अशींच 
पेटूटीं उरू दी 


रोशणायेची जात्रा जाता 
प्रत्येकाच्या घरांत 
उमेदीन भोंबतात सगलीं 
उजवाडाच्या उजू राज्यांत 
उजवाडाच्या राज्यांतलें 
भाग्य मेळू दी 


दिवाळेची कितली खोस 
उतरांनी जायना सांगूंक 
एकमेकांगेर सरता भितर 
आपआपलो मोग वाटूक 
मोगाची वांटणी हांगा 
अशीच चलूं दी 

74. 
हुबते केंस 

पळोवन तुजे हुबते केंस 
कुपां लेगीत पिसावलीं 


कितल्या तरी वर्सांनी आयज 
नदर म्हजी सुखावली 


भेंडमोडे चालीक पळोवन 
नाग लेगीत भुलतलो 
ऋशीमुनी तप सोडून 

बसला थंयच धोलतलो 
व्हांवते न्हयचो प्रवाह लेगीत 
चाल पळोवंक थांबतलो 
इतलीं नाजूक पावलां पळोवन 
नागीण लेगीत धोलतली 
पावलागणिक उतरा येता 
बोलक्या तुज्या दोळ्यांतलीं 


करता जाल्यार दान कर गायता जाल्यार गाय गीत 
कांतयल्लें तें रूप गो म्होबाळ तुज्या उतरांनी 

दिता जाल्यार सांग हातांत नाचता जाल्यार नाचून दाखय 
हात्या वरी हात गो नर्तकीच्यां पावलांनी 
किराचेय चोची परस जिवीत सगले घुस्पूंदी 

तांबडे तुजे वोंठ गो पांयांतल्या त्या घुंगरांनी 
तोंडभरून हांसलें जाल्यार ताला सुरान गान कोगीळ 
चान्न्यारात दिसतली मोगा राग गायतली 
पोल्यांबेल्यां मिलांनी काळजांतल्या लामणदिव्याची 
मोगा कळी फुलतली ज्योत पेटूंक लागतली 

Ts}. 
भाऊबीज 


र 9 रत i) 
उत्सव ह £ 
आयलो रे आयलो उत्सव आयलो 3 Dr 6 
भाऊबिजेचो उत्सव आयलो स्वार” 


मायेचे उबेन भिजून आयलो 


ae ENP 
ण 


गंधतिबो लावन बोंबाळटा भयण 
भावाक आपल्या गोड खावोवन 
मायेचो सुवाळो चंवरून आयलो 


भांगरा मोतयांच्या सभावगुणांचो 
राम रायावरी समजिकायेचो 
भांगराच्या कीर्णानी सुर्य उदेलो 


अतूट नातें हें भयण भावाचे 
पानाचेर नाचता थेंबे दवाचे 
झडलो रे माथ्यार फुलोर झडलो 


की... घसघसो 


76. 
आमच्या देशांत 





आमच्या देशांत सगलें आसा 
देवळां आसात मशिदी आसात 
तोखणायेची गजाल म्हळ्यार 
एकचार आसा भावचार आसा 


भावनांक आमी म्हत्व दिता 
आत्म्यांतलें सत्व दिता 
आमच्या मन मंदिरानी 
नीत आसा प्रित आसा 


फुलां आमची सोबीतकाय 
भारत आमची व्हडविकाय 
ताच्या खातीर तनामनांत 
इंद्रधोणू रंग आसा 


विज्ञानांतले ज्ञानी आमी 
सज्ञानातले पंडीत आमी 
हिंसेचेर जैत जोडूंक 
गांधीजींची शिकवण आसा 


वेदांचे हे देव भुंयेर 
वसुंधरेचे सोबितकायेर 
झाशीराणयेलें शौर्य आनी 
भगतसिंगालो त्याग आसा 

T/T 
दिता जाल्यार 


दिता जाल्यार मोग दी 

रंग आनी राग दी 

हळव्या हळव्या मनाक म्हज्या 
तिकलेयेदो गाद दी 


सर्गांतली तूं सुंदरी 
रूपान गोमटी गोरी 
सांग म्हाका धर्तरेचेर 
कोणालीं तूं पोरी 
दोळ्यां मुखार राव 

तुजे गूण म्हाका गांव दी 


पळोवक दिसता देवी 
उतरा कितलीं म्होवीं 
तुज्या हातांत देवान दिल्या 
सोबीतकायेची चावी 
भावमु्देत राव तू 

भानार म्हाका येंव दी 


गीतकाराचें गीत तूं 
नर्तकीचो नाच तूं 
संगीतांतलो गंध आनी 
उस्वासांतलो स्वर तूं 
तबल्याच्या तालाक म्हज्या 
पांयजणांचो साद दी 

78. 
कावळो कांकेता 


घराच्या पाडसार कांकेता एक कावळो 
म्हणटा एक सोयरो आयज येता येता 


भुरगेपण सरलें आतां वर्सा जालीं अठरा 
हुसक्या मेकळें खेळ्ळें हांव मायेच्या गो कुळारा 
मोगरेचे कळे पळे दोळ्यांनीच उलयता 

म्हणटा एक सोयरो आयज येता येता 


पोरसांतले आबोले तुजे पोले जाले तांबडे 
मोगाच्या शेंवतुल्या तुजे केंस कशे कोंगरे 
आंगणांतल्या माडाचेर गायता एक कोगीळ 
म्हणटा एक सोयरो आयज येता येता 


उडचें दिसता वयर वयर मळबांतुल्या कुपांनी 
लिपचें दिसता रंगयाळ्या सुगंधीत फुलांनी 
पिंपळार्ची पानां पळे मोन्यानीच उलयता 
म्हणटा एक सोयरो आयज येता येता 

निर्मळ थारो 


जंय पांय म्हजे रोमल्यात 
तो निर्मळ थारो म्हजो 

जंय शांती आहिंसा नांदता 
तो भारत देश म्हजो 


सत्यवादी निश्ठावंतानी 
सत्य रुजवणेक हाडलां 
सत्य शिवम्‌ सुंदराचो 

अर्थूय हांगाच लागला 

जंय सत्याची जतनाय करता 
तो भारत देश म्हजो 


हिमालयाच्या शिराशिरांतल्यान 
दूदाचे वझरे देवता 

कश्टार्ची फळां दिबपाक 

शेता वाऱयार धोलता 

ज॑य भांगराचीं कणसा पिकता 
तो भारत देश म्हजो 


क्रांतीवीरांनी घरां -गावांनी 
ओपल्यां बियां स्फूर्तीर्ची 
पाशाणवीरानी मना -मनानी 
रोयल्यां रोपां विरतेर्ची 

जय वीराचो सम्मान जाता 
तो भारत देश म्हजो 


रयतान हांगाच्या खिणाकणकणी 
जपला मंत्र शातीचो 

अहिंसेच्या बावट्या खाला 
रस्तो धरला झुजपाचो 

जय अहिंसा जल्म घेता 

तो भारत देश म्हजो 


80 / घसघसो 





80. 
सपन 


सपनांत तुज्या येवचो आसा 
जनेल दारां उगंतीं जाय 
येतना चंद्रीम घेवन येतां 
चान्न्या खातीर रात जाय 


वांगडा हाडटां जायां फांती 
काजळ दोळ्यांक लाय पाती 
मनांत मात पेट्ट्यो दवर 
मळबांतल्यो चंद्र ज्योती 
पोल्यावेल्या मिलांत एक 
पारजतांची रोंपी लाय 


वचचीं फुलां पोरसुवांत 
गावंची थंय भोंवर गीतां 
मळबाच्या माथ्यार रावन 
नखेत्रांची तेळचीं शेतां 
सपनाचे गादयेचेर 
धर्वेफुल्ल कूप जाय 


केसांची हुनयत कुपां 
हात जावचे हात्याझोपां 
काळजाच्या वणटींचेर 
तुर्जी म्हजीं साबार रूपां 
दूदवझज्यान भिजचे तुजे 
गोरे गोमटे पांय 

देशाची काणी 


आयकात भुरग्यांनो सांगतां तुमकां 
आमच्या देशाची काणी 

गांधीजी ज्या देशांत जल्मलो 
जल्मली झांशी राणी 


आवय भुरग्यांक शिकयता 
फोटवाक बोट दाखयता 
कठांतल्यान स्वताच तिच्या 
सुभाषबाबू उलयता 
लक्तुबायेन आयकत रावात 
म्होवाळ तिची वाणी 


आसा एक लाल किल्लो 
ताजमहाल मोगाचो 

येता उगडास वीर शिवाजी 
जलियनवाला बागेचो 
हिमालयाच्या जटाजटांतल्यान 
देंबता अमृत पाणी 


पळयात आमचो तिरंगी बावटो 
वाऱयार उच धोलता 

सलाम करीत करीत आमचे 
सैनीक स्फुर्तीन चलता 

झुजा विमाना मारता भोंबड्यो 
दिसता भोंबतात घोणी 

82 


जिखून दितां 


मन दितां धन दितां 
जिविताची शान दितां 
सोबीत सुंदर देशाक म्हज्या 
लाखमोलाचो प्राण दितां 


सवसकाये पावस घालूंक 
तुजो माये मोग दी 

पडंग मळां पिकाळ करूंक 
तगता तसलें बीं दी 

तगता तसलें बी दिल्यार 
परजळावंक जगार तुका 
हजारानी सूर्य दितां 


काळावांगडा झुजचे खातीर 
पाशाणाची छाती जाय 
झुजता झुजता शहीद जावंक 
त्यागाचे गिन्यान जाय 

इतलें शाणें मन दिल्यार 
संवसाराचेर लावंक घुडी 
पृथ्वी सगली जिखून दितां 


जल्मांक येबपी सशक्त जावंक 
दूदाचे वझरे जाय 

रोग पीडा पयस करूक 
विज्ञानाचे ज्ञान जाय 

असले ज्ञान मेळळें जाल्यार 
पालखेक तुजे वञ्रखांद 

राखणे खातीर रयत जाय 


83. 

जोडलें तुवें 

जोड जोड जोडले तुर्वे 
मोड मोड मोडले रे 


गरीब दुबळ्यांक इश्टमित्रांक 
दोनूय हातांनी वाटले रे 


जिणे वाट कितली लांब 
फार्टीफुडें चिंतलें ना 
संवसाराची खोलाय तुकां 
तरणेपणांत दिसली ना 
पोशेभरून घेतलें तांचें 
घर भरून ओतले रे 


काळीज फोडून दितना केन्ना 
हात तुजे थकले ना 
पोशेभरून दितना राया 

भुयेर इल्लेय सांडले ना 
जाणें जाणें घेतलें तुजे 

फुडार तांचे फुल्ले रे 

गाडी आतां जाल्या तुजी 
सवकासायेन चलपाची 
खोमीस तुजें पिंजलें तरी 
संवय वचना दिवपाची 
दानवीर मनशा सगलें 
तुज्या फाटल्यान सोंपलें रे 


जाय जाय दिसले तरी 

केन्ना तुवें मागलें ना 

हात दाखोवन वळखीच्यांची 
लिफ्ट लेगीत घेतली ना 
दवरण्याचेर सोडून तुका 
सगले मुखार धांबले रे 

84. 
चामदो 


म्हजे इतलो कोण आसा 
चामटो आख्ख्या संवसारांत 


हांव जाउ पक्रेललि- 
\ 


आजझ्ञा ^ कुरकुरत 
जायतें जायतें सोसले हावें 
भुकेखातीर वळवळे 

कोणा एकाक आयलेना रे 
म्हजे तेन्ना कळवळे 

खारें उदक न्हावन रावलों 
उडकी मारून समदिरांत 


कश्ट करची लायली संवय 
भीक केन्ना मागली ना 
भावार्थान रावलों केन्ना 
वाकडे वाटेन चल्लों ना 
मन पळोवन देवान म्हज्या 
धन घातलें कटूटुलांत 


चामडी रोखडी सुट्टा म्हजी 
दमडी केन्ना सुटली ना 
मोड मोड मोडप्यांवांगडा 
म्हर्जे केन्ना जमलें ना 
्रव्यदेवतेक हांवें म्हज्या 
पुजल्या मनमंदिरात 


पयशान पयसो पुंजायलो पूण 
आजून कोणाक नाडलो ना 
म्हजें घर भरचे खातीर 

कोणा एकाक पिडलो ना 
सोरो सिगार विडी पानांक 
आसरो दिवंकना जिवितांत 


85. 
जयहिन्द 


भुरगीं आमी धाकटुलीं 
देशा खातीर झुजतलीं 
आमच्या वांगडा म्हणात 


जयहिन्द, जयहिन्द, जयहिन्द... 


गरज पड़ल्यार जमनीची माती 
करीन आरती परती 

दर्याक आमी आव्हान दिवन 
थांबयन सुकती भरती 
तिरंग्याक काळजांत पुजून 
शिकयन ताच्यो आरती 


मुखार वतले फाटीं सर्चेना 
पांयांक तोपल्यार कांटे 


बळिश्ट ताकदीन मोडून काडटले 


अरिश्ट आयल्यार माठे 
भारतमायेची भुरगीं तिचे 
करूक दिवचेना वाटे 


शेतां कसून नियां ओंपून 
उपाट धान्य पिकयतले 
खेड्यापाड्यानी घराघरानी 
सगल्यांक सारके पावयतले 
जय जवान जय किसान 
जय विज्ञान गायतले 

86. 
परजळींत प्रकाश 


परजळीत प्रकाशाचो 
चंद्राचे शितळतेचो 
हिमालयाचे उंचायेचो 
भारत देश आमचो 


दोंगरा माथ्यार फुल्लो चंवर 
फांतोडपारार हुबलो धुंवर 
अंतकाळ आयलो फळून 
आयलो फळून अर्भकांचो 


सगळेकडेन चंवरां वास 
मनामनांत एकूच ध्यास 
एकूच ध्यास एकूच आस 
वसुंधरा फुलपाचो 


सपनेलीं सगलीं मनां 
जतनाय करूंक आजावदना 
उज॑वाडाचे लावन दीपक 
आत्मो सोदूंक आनंदाचो 


आनंदाचें आयलें ल्हार 
सर्गांतल्यान पडलो शेंसार 
उजवाडट्यार गाजलो नाद 
आयलो साद तिरंग्याचो 


87 


हातांची मेथी 


हातांची मेथी रंगली एके राती 
चंद्र मळबांत आसलो तेन्ना 

पोल्याची लाली रंगत आयली 
फांतोड ताबशी आसली तेन्ना 


तळ्यांतलीं साळकां फुल्लीं सकाळचीं 


दंवा थेंबे घेयत आंगार 
शितळ वेळार सकाळपारार 
सुर्याचीं पावलां पडटा दारार 
मनाक मन मेळयत गेल्लें 
सैमांत हुनसाण आसली तेन्ना 


निळसर मळबांत दाटलीं कुपां 
झडूक लागल्यो पावसासरी 
आंकूड मनांत पाझरत गेल्ल्यो 
जीवरसाच्यो व्हांबल्यो झरी 
ओड मनाक आफडून गेल्ली 
धर्तरी ओली जाल्ली तेन्ना 


दोळ्यांची भास दोळे उलयता 
मनांतलें मनाक सांगूं दी 
म्होवाळ म्होर्बी सपनां पळय 
सगली रात जागू दी 

आळवा पानार नाचली मोतयां 
कुपानी शिंताडो घाल्लो तेन्ना 

88. 
व्हंकल सुंदरी 
पाचवी पाचवी धर्तरी माता 
मना सगलीं भुलयता 

' ल्हानाव्हडांची रूप अपरूप 
तांबशी ओंपल्या फांत्यापारान 


पावसा रूपान निसर्गराया 
जिवन अमृत रकयता 


न्हंयो बझऱ्यांच्यो दर्या मुर्शीच्यो 
कितल्यो सोबीत रचना 

दोंगर रुखांची झिली झोपांची 
करचीं कितलीं वर्णना 
प्रसन्नतेचीं पूर्णतायेचीं 

साळकां मनांत फुलता 


कितलीं किल्लता माणकां मोतयां 
सैमझडीचीं दिव्य रुपां 

चांद नखेत्रां मळब फुलयता 
कुशीक सारीत काळखी कुपां 
निसर्ग निर्मळ शामसुंदरेक 
व्हंकलेवरी रंगयता 

89. 
गीत मोगाचें 


यो गे साळोरे गावया आमी 
गीत मोगाचें 

मोगा गीताक ताल दिवया 
काळजा गोंड्याचें 


गेली गेली रात गेली 

रात गेली काळजांतली 

आयली आयली सकाळ आयली 
सकाळ आयली पाचव्यांतली 
दंवा थेंबार किर्ण पडलें 

किर्ण पडलें वताचे 


वाजली वाजली सतार वाजली 
सतार वाजली काळजांतली 
गावली गावली परी गावली 
परी गावली सर्गांतली 

गोरे गोरे कायेचेर 

वत पडले सुर्याचे 


दोळ्यांत दोळ्यांक स्वरूप दिसलें दक 
स्वरूप दिसलें दर्याचें At 
रुखा खांदयेर जोड़पें बसलें |e FTE क, 
जोडपें बसलें पारव्यांचे प ह. 
वोंठांचेर साळक फुल्लें क ५ हक. 
साळक फुल्लें जिणेचें ७». a 

90. 
आवली जाग 


काळख्यो राती सोंपत्या काळार 
कोंबल्याबाबान घालो साद 
फांतोडेच्या तांबशा वेळार 
धर्तेक आयली जाग 


शेतकारान नांगर घेवन 
शेतांत बचची धरली वाट 
मानशे तोंड उकते केलें 
कुणगे कुणगेंत व्हांबले पाट 
मेरे बांदार किल्लल्ले 

थंयच जिरले जायते वाद 


अस्त्रां शस्त्रां घेवन जवान 
शिमेर वचूंक चडटा घाट 
जिविताच्या संवसाराचें 
धनया देवाक ओंपून भाट 
आयज मेरेन जिखल्या आमी 
आड येतल्यांकं करून बाद 


आजून आमी आसा फाटीं 
जिखूंकना तें जिखूंक जाय 
आयचो मनीस भायरभितर 
बुदवंतकायेन पिकूक जाय 
पालखी मुखार व्हरूक आतां 
एकानएक जाय खांद 

91. 
देश म्हजो भाग्याचो 


देश म्हजो भाग्याचो 
शूरविरांच्या त्यागाचो 
गंगा यमुना सरस्वतीच्या 
पुण्य पवित्र तिर्थांचो 


खांदये खांदयेर बांदतात हांगा 
शेवणी घोटेर आपले 

त्यां घोटेरांत शेवण्या पिलांनी 
कितले अभंग रचले 
इंद्रधोणूच्या रंगानी न्हाता 
अभिमान हो आमचो 


प्रेमान उपाट व्हांवतात वझरे 
पळोवन तान भूक न्हिवता 
शांती अहिंसा दरएक दिसा 
मत्र तत्रानी गायता 
शातीधनाचे राखणे खातीर 
प्राण अर्पण आमचो 


सूर्य सगल्यान पयलो येवन 
लायता प्रकाश ज्योती 

शेतां भाटांनी खेड्यापाड्यांनी 
कितली सुपीक माती 

सुपीक भुयेची राखण करचेलो 
निजी धर्म आमचो 


एका सुरान न्हंयो हांगाच्यो 
गायतात अभंग कवनां 
उमळशिकेन उच सरतात 
हिमालयाची सपनां 

त्या सपनातलो भारत आमचो 
सर्गासमान जावचो 

92, 
माळ गुंथुया 


चलात वचूया फुलां हाडूया 
माळ गुंथुया सगलीं 

एक ना एक दीस जरूर आमचीं 
सपनां पुराय जातलीं 

आमी गावया, गावया 

गावया गीत स्फूतींचें 


करुया आमी कश्ट साबार 
जातलें हुंवार येतलो भार 
सवस्तकायेर्ची शांतीकायेचीं 
चिंतनां फळाक येतलीं 


झडटलीं आमच्या चंवरा माथ्यार 
जैताचीं गितां येतलीं वोंठार 
चैतन्न्याचे हावेस घेवन 

शेवर्णी उडत येतलीं 


घराघरांनी मंत्र शिकोबया 
शांती सद्भाव पुजीत रावया 
शांती सद्भाव नंदता ती माती 
सर्गा रूपाक येतली 

93. 


गर्भिणी 


भांगराची भूय आमची 
मिना दोंगरां गर्भिणी 
इतिहासाचो धरूया पांखो 
करूंक नवी निर्मणी 


चोंयवशीन दर्या निळो 
सैम तुकां गोपायता 
भूयेवयलें अजाप तूं 
संवसार तुकां वाखाणटा 
जैताची घुडी रोबक 
बळगें हावेस काळजानी 


मांड सोबाय लोकनाचानी 
घुमटां समेळ माधव्यां तालार 
धोल ताशे घणर - घणर 
घणर घणर घणच्या कटार 
व्हड दायजां संस्कृताय 
धालो, शिगमो, होंबयानी 


देव नावांची दिव्य रूपां 
मारूक येता मत्र शेसार 
मनीसपणां रोयता रोपां 
मनीसकाय जावक आदार 
सवस्तकाये तरगां घेवन 
चलचे पावला पावलांनी 

94. 
जव जव भारता 


जय जय जय भारता 
जय जय जय पुण्यवंता 
ल्हान व्हड गायता 
तुज्या शौर्याची गाथा 


मनीसकुळाच्या मनीसपणाचो 
फुलता हांगा फुलोर 
खिणाकणकणी गंधर्व गान 
गायता हांगाचे भोंवर 
मेकळ्या गळ्यान दरएक कंठ 
व्हडवीक तुजी गायता 


विविध रंगी विविध फुलां 
गुंथल्यां एकाच दोऱयाक 
नम्रतायेन जगूंक शिकयल्या 
आदिकाळासून मनशाक 
दरएक दिसा सुपीक भुंयेर 
म्हान आत्मे जल्मता 


स्वतंत्रते भगवते देवते 
सत्यमेव जयते 

पवित्र चरणी रमला विद्यते 
वेद पुराण माते 

एकाच पोरसांत एकठांय नंदता 
बायबल, कुराण, गीता 


ऋशीमुनींच्या तपाफळांचो 
जाला हांगां भाग्योदय 

ते पुण्यायेन सगल्या शेतांतली 
कणसां जातात अमृतमय 
रामकृष्णाच्या देशांत व्हावता 
पवित्र गंगा माता 

स्वातंत्र्याची घुडी 


मुखार चलत रावतले 
स्वातंत्र्याची घेवन घुडी 
आज्ञान्यांक शाणे करूक 
होमखणांत आमची उड़ी 
हिंसेचो पालोवंक उजो 
अहिंसेची घेवन बडी 


म्हात्म्यांच्या त्यागाची 
किल्लयल्यांत सुपीक रोपां 
जळींमळीं फाटे वचून 
किर्तीचीं जाल्यांत झोपां 
शौर्याची तांची गितां 
बंदखणीच्यो गायतात कुड़ी 


व्हडांक मान दिवचो म्हूण 
शिकयतात आमच्यो शाळा 
शिकप थोडें आसून लेगीत 
सुसंस्कृत जायतीं कुळां 
अमृताच्यो झरी हांगा 
समदिरांत मारच्यो बुडी 





शांतीकायेचीं रोवया शेतां 
दुबळ्यांचीं पुसुंक दुकां 
हुतात्म्यांचे पुण्यभुंयेर 

नाकां नाका गैर नाकां 
आयची पिड़ी समृद्ध जाय 
फायचे पिळगेक पुरूक मेडी 

96. 


अर्ज 


मनांतल्या घोटेरांतलो 
एक जागो खाली आसा 
कितलीं तरी देखणीं रूपां 
अर्जार अर्ज करीत आसा 


नक्शीकेचे अर्ज तांचे 

अक्षराय कांतयलेलीं 

हांगचीं थंयचीं एकठांय करून 
पानाक एका दसयलेलीं 
नवरसांतले रंग तांतूत 
तालसूरांचे गंधय आसा 


येता तितले येवंदी अर्ज 
येवंक जाय तो आयलो ना 
रकाद घेवन व्हांवतो वारो 
अजून कसो पावलो ना 
आगणांतल्या पारजताक 
फुलोर अजून फुलचो आसा 


खंयसर ताचें अडला काय 
वण्टीचेर पाल चुकचुकता 
केन्ना तरी येतलो रकाद 
लागल्या मनाक उत्सुकता 
अमाशेची रात सरून 
पुनवे रात येवची आसा 

97. 
मनसुंदरी 

सोबीत नारी मनसुंदरी 
आयली चलून पिंपळासरी 
पांयजणांचें संगीत आनी 
बोठांत व्हांवत्यो गीतां झरी 


पिंपळा पानां सळसळ्ळीं 
आंगान आंग शिरशिरलें 
सुंदरेच्या स्वरांतल्यान 
जीवन रस व्हांवताले 
सर्गांतली अप्सरा काय 
गंधर्व गायिका साऊलगोरी 
पिंपळाच्या मनाक तिणें 
स्वरांनी घातले बांदून 
मनाचो थाव ताच्या 
काळजांत वचून काडलो सोदून 
रसाळ म्होवाळ गळ्यांची 
गायिका ही अधांतरी 


तरणेपण आंगवस्त्रात 
कुपांतलो चंद्रीम कसो 
कवन तिचें लागलो करूक 
तपस्वी पिंपळ पिसो 
पावसाचो तो पयलो शिंपळ 
काया तिची निरपे वरी 


98 / घसघसो 





98. 
सप्तस्वर 


संगिताक मेळळो म्हज्या 
स्वर तुज्या गळ्यांतलो 
सतत गायत रावले तूं 
राग मळब कुपांतलो 


कुपां जालीं जड आतां 
पावस रकता घोग्यांनी 
भिजता भिजता रूखा मुळांत 
आडसो घेतलो मोग्यांनी 
अर्थभाव सोदता दोगांय 
आळयल्ल्या त्या रागांतलो 


मेघमल्हार भिजयत मनां 
सगलीं जालीं ओलीं 
तान भूक विसरून हांगां 
उपांग आग न्हालीं 
गंधकायत राबलो जिणें 
परमळ मोगरे कळ्यांतलो 


ताल तान बोल छद 

गोड गळ्या स्वरांतलो 
ओड लायणो व्हावंता वारो 
गोकुळांतल्या कुळांतलो 
जल्म पिता आनीक एक 
राग सप्तसूरांतलो 

99. 
कणेर 


गांवांतल्या म्हज्या आंबेवनात 
कोगीळ न्हाता स्वरांनी 
पळयल्ले हांवें मोगाचे मळे 
फुलतना ताच्या दोळ्यांनी 


घरा कुशीच्या चिंचे रूखार 
च्यानयांचीं चलता किर्तना 
घुगूम राया सांगतात काणयो 
आवय पोरांक न्हिदयतना 
किरांमोरांचीं आल्लय गिता 
घोळटा सगल्यांच्यां बोंठांनी 


माडाक दसपी शेणांच्यो थापयो 
माये मोगाचीं जायू गोमती 
तोंडाक लेपडायीं दोंगराची माती 
सानुल्लीं दोगां काशी सुमती 
कितले रंग रंगलेले आसा 
सगल्या थंयच्या झिली झोपांनी 


कोंगच्यां केसांचे कणेर एक 

हाडून म्हाका दियी कणेरां 

यादिनी ताच्या आंगा - आंगार 
भोंवता आयज मोरपिसारां 
हांयसाची जोडी पेंबताली तळ्यांत 
म्हाताली व्हांवत्या झऱयानी 


100 / घसघसो 





100. 
माडावयलो कीर 


माडावयलो कीर रे शेपडी हालयता 

तरणें चेंडू पान खाता वोंट रंगयता 
कोगळाच्या गळ्यांतल्यान कोण सादयता 
शेजरा चेडो जनेलाचेर केंस वळयता 


कुळागरांत घर आसा गांवठी नळ्याचें 
पोरसुवांत केळमे उबे व्हडल्यां केळ्यांचे 
वयल्या माळ्यार पिकूक लागले आंबे मुळ्याचे 
आंगणांत उने सुदरें एक घारश्यां दोळ्यांचें 


एकान एक गावचे फूल सोबीतकायेचें 
आंगाखांदार खेळटा चोमे पणसां आंबयांचे 
मन भुलोवणे रान माथ्यार पाचव्या कोराचें 
धोल ताशे गायता संगीत गांवच्या कुळाचे 


मनीसकुळां थंडायता चंदनाचे झाड 
गांवच्या मदल्यान व्हांवता अमृताचो व्हाळ 
न्हवरे कशे झेतान उबे मळबायेदे माड 
वखदाक झरता फातरीर आसाळेचें पाळ 

101. 


पानवेली 


पानवेली गे बाये पानवेली 
म्हसंगाच्या खुंट्यावेल्यान खंय चल्ली 
खंय चल्ली गे बाये, खंय चल्ली 


रोयणीची माती तुकां आडवण गे 
म्हशीचे शेण तुकां कालवण गे 
बसुंधरेन केली तुकां वैशाली 


म्हसंगाचो खुंटो तुकां चडवण गे 
धर्तरेची कूस तुकां पोसवण गे 
गंगेच्या उदकान आंगशी न्हाणयली 


आयतारा बुधवारा तुकां आफडूनये गे 
शुक्राराच्या दिसा पानां विकूयालीं गे 
व्हडांगेर सुवात तुकां उंचेली 


शिंपल्यांचो चुनो तुकां रंगवण गे 
माडयचें फफळ तुकां माळवण गे 
म्हणटा तुकां नागेशाली नागेली 


खैरीचो कात तुकां सुरंबण गे 
लबंगींचे लवंग तुकां तिकसाण गे 
पानशी खाल्ल्याची तोंडशी रंगतली 


102 / घसघसो 


102. 


पोसोभर चान्नें 


संवसार सगलो न्हिदता तेन्ना 
सपनांत येवन जागय 
पोसोभर चान्नें दिवन 

तान भूक न्हिवय 


पाचवे भुंयेर तन्न्या तणार 
चान्न्याची चादर गादी 
पोल्यावेल्या सोबीत मिलांत 
पारजताची लावया खांदी 
इद्र्धोणू रंगानी 

सपनांतले चंद्र रंगय | 


हात्यावरी हात आनी 
दोळ्यांतल्यो काजळ राती 
तांबशां पोल्यांर लिकलिकता 
मळबांतल्यो चंदर ज्योती 
बुडटो सुर्या तांबशेला 

दर्याची सोबाय पळय 


फायचो दीस दिसला कोणाक 
आतांच हातांक लाय मेथी 
काळजाचे उबेक तुज्या 
सुगंधीत जातली माती 

गीत नवें चाल नवी 

नवे चालीर स्वर आळय 

103. 
लाख लाख प्रणाम 


एकचाराच्या रुखा मुळांत 
दिसता जंय राम 
भारताच्या ध्वजा तुका 
लाख लाख प्रणाम 


सकाळपारा सुर्यार्ची ज॑य 
किर्णा खेळटा आंगणांनी 
सोबीत साळकां फुलतात सदां 
थंड शितळ तळ्यांनी 
पुण्यभुयेच्या सैमा तुका 

लाख लाख प्रणाम 


संस्कृतायेचे चंवरुन रुख 
भारता होंटयो परमळान 
एका सुरान असंख्य कंठ 
गायता मधुर यशोगान 
संस्कृतायेचे माये तुका 
लाख लाख प्रणाम 


देवळां मशीद इगर्जी 
दितात हांगां आशीर्वाद 
बाळक हांगचो कृष्णावरी 
मुरलीचो घालता साद 
बुदवंतांचे भुंये तुका 
लाख लाख प्रणाम 


दिव्यतेज हिंद देश 
विशाळ शांती सागरा 
सुपीक मळां रुचिक फळां 
म्हान पर्वत सरोवरा 
रुशीमुनींच्या देशा तुका 
लाख लाख प्रणाम 

104. 


रेंवटांतलें घर 


फुडली वाट चलतना याद तुजी आयली ना 
जिविताच्या गिताची एक वळ गायली ना 


निसर्गाच्या रूपांतली नियाळतना सोबीतकाय 
जिणेचे सतारेची एक तार वाजली ना 


जायतीं मळां हांसयली ल्हारांकय खेळयलीं 
रंगमाचयेर आयुश्याची सत्यकथा वाचली ना 


कितलीं केलीं रिजवणां करून रंगवणां 
वाट काडीत कुपांतल्यान जीण मुखार सरली ना 


पोरसूं फुलून आसा फुलानी सुगंध आसा 
रेंबटांतले घर पळोवंक वसुंधरा आयली ना 


105. 
जल्मदिसाची परबीं 


सुर्य चंद्राच्यो ज्योती आसा 
मळब माथ्यांत मोतयां आसा 
जग फुलांर्ची परबीं तुकां 
तुज्या जल्म दिसा 


येवचो हजारपावर्टी हो दीस 
जोडूंक अमर नातीं 

पडचो प्रकाश खिणांखिणांक 
सरच्यो काळख्यो राती 
प्रसन्न करूक मनांक तूज्या 
ईश्वराची सासाय आसा 


माणसुकेचें मोगा शिंपणें 
जिवितभर मेळचें तुकां 
साळक फुलांची जीण जगूंक 
बरो सुयोग मेळचो तुकां 
गर्भकुडींतल्या देवाकडे 
नमळायेचे मागणें आसा 


खोशी चंवरून येंवची मनांत 
सकाळ तशी सांजवेळ 
जिणेसुरार रंगचो सदां 
आयुश्याचो रंगमेळ 

तुजे खोशयेंत भरसून म्हज्या 
सुगंधातलो गंध आसा 

106. 
काळखे सांजेर 


गायता कोण काळखे सांजेर 
वाऱ्या सुराचेर काळजा ठेक्याचेर 
शेवण्यां भिरी मारता भोंवर 
घुंगरा तालाचेर दर्याल्हारांचेर 


पारजत परमळ भरता मनांनी 
कुपां रिगतात रस्मी केसांनी 
सादार साद घालता कोण 
तरणे तांबशे फांतोडेचेर 


संवसाराच्या रंगीत रंगानी 
संगिताच्या सप्तस्वरानी 
बोटां ओडीत चलता भोंवर 
जिविताचे सतारेचेर 


मनभुलोवण्या म्होव्यां उतरांनी 
निर्मळ निळश्या मळब दोळ्यांनी 
निसर्गांतल्यान व्हांवता बझरे 
जिविताचे वाटेचेर 


107. 


होळी गीत 


आयली रे आयली होळी आयली 
बसंत ऋतू घेवन आयली 

खोशयेक भरती आयली रे आयली 
खोशयेक भरती आयली 


रंगांनी भिजुया होळी खेळुया 
खेळुया मेळून मिसळून 

फेर धरूया माळ गुंथुया 
सगले भेद विसरून 

तांबडो गुलाल पडटा आंगार 
मळबांत कुपां रंगलीं 


यो गो मिना यो गो लिना 
रंगांत रंग भरसोवया 

यो गोविंदा यो रे रामा 
पिचकाऱ्यानी रंगोवया 
आयली रे आयली सत्यभामा 
राधा धांवत आयली 


भुरी रंगता तरणी रंगता 
जाण्टे लेगीत रंगूक लागले 
शेवते रंगलें जायू रंगलें 
काळें सावळे बायू रंगलें 
मजेन मजा रंगीत रंग 
सगल्यांक भांग चडली 

108. 


चाफो फुल्ला 


चाफो फुल्ला सरासरी 
चाफो फुल्ला सरासरी 
चाफ्या तुजो परमळ येता भारी 
चाफ्या तुजो परमळ येता भारी 


चाफो माळून सुनबाय 
चल्ली माहेरी 
माहेरीची वाट विसरून 
पावली सिकेरी 


सिकेरीचे दोंगुल्लेचेर सुनबाय चडटा गा 
शेवण्यां भिरीं माहेराचो घाट 
शेवण्यांशीं ती माहेरीची मोरा पिलो तिका 
वाट विचारी दाखयता वाट 


चल गे बाये नारी पावयलें म्हाका म्हजे 
पयले तिरी आवयसरी 

इतलें सांगून उडलीं पिसां तुजीं जांव रे मोरा 
शेवण्यां भिरी भांगरावरी 


109. 
वयर वयर दोंगरार 


बयर वयर दोंगरार वृक्ष पालेला 
रुखाचे सावळेंत वाग गोटेला 

चामडें ताचें काडून धोल सांदोवया 
धोलार तोणी मारून शिगमो नाचोवया 
कटार कटार घणच्या कटार रेऽ5..... 


न्हिदलेल्या आळशाक जाग हाडुया 
जाग हाडुया ताका राग हाडुया 
होळयेच्या आगणांत रंग ओतोवया 
वागाचे शेपडेक आग पेटोवया 


गांवधनी देवाक लायल्यो ज्योती 
होरायत काडल्या पंधरा राती . 
यो रे देवा दी रे वरदान 

ल्हानाक व्हडांक कर रे महान 


नाच रे संवगड्या उडय पावली 
घरांतलीं दार धापून खंयसर गेलीं 
तरनाटी एकली मांडार खेळली 
रंगांच्या पावसान न्हालीधुली 


घाल रे रामा ताशार बड़ी 

मार रे लक्ष्मणां धोलार तोणी 
धोलताशांचो गाज पावंदी घाटार 
शेणलेले गडे येवंदी जाग्यार 

110. 


कोण वेता 


घराफुडल्या माडार एक कावळो कांकेता 
सांग रे कावळ्या आमगेर आयज कोण येता ? 


नाचचें दिसता उडचें दिसता मळबकुपांनी 
वाऱ्यावरी भोंवन दिसता रुखारुखांनी 
आंबेवनांत म्होवाळ सुरान कोगूळ सादयता 
सांग रे कोगळा आमगेर आयज कोण येता ? 


सांग गो कसलें गुपीत लिपलां तरण्या कुडीनी 
म्होवा थेंबे भरले कशे गुलाबी वोंठांनी 

फुलार बसून भोंवर एक हुळूच उलयता 

सांग रे भोंबरा आमगेर आयज कोण येता ? 


सांग गो सखी कसली मनाक लागल्या ओड 
कशें सांगूं रातचें सपन कितलें गोड 

गोरवां गोठ्यांत सानुल्लें एक पाडूक हांबेता 
सांग गो पाडका आमगेर आयज कोण येता ? 


111. 
ल्हार 


ल्हार आयले तरणेपणालें 
भिजोवन आमका गेलें 

भर दनपारां रकत्या पावसांत 
हांव ओलो तुवूय ओलें 


आंगाक गच्च दिसलीं 
भिजलेलीं ओलीं आंगलीं 
लजेन कितले तरी वेळ 
हांव मोनो तुवूय मोनेलें 


शिंयाळो शिंयाळें शिंपून गेलो 
ओलें दसलेले पळोवन गेलो 
खिणभर त्या शिंयाळ्याक 
हांव लजलो तुवूंय लजलें 


भोंवन भोंबन आयलो उभाको 
ताणे आमचेर घातलो दोळो 
सांजकात्रेर सुर्य बुडट्यार 
सुकलो हांव तुवूंय सुकलें 


गीम पावसाळे आयले शिंयाळे 
तसले तरणेपण सोदताले 
मोगरेच्या मोगांत तांकां 
दिसलो हांव तुवूय दिसले 

1012. 
येता जाल्यार 


येता जाल्यार यो तूं 
आपयनासतना 
मनांतलें सांग 

कांयच लिपयनासतना 
काळजांत घुंगरां वाजय 
पावली हालयनासतना 


उतरां मोनी करून उलय 
भास दोळ्यांची 

नदरेंतले भाशेन जागय 
आस मनांची 

मनांत म्हाका आपय 
पातकडी हालयनासतना 


तुका मेळूंक येता हांगा 
कितले गिमाळे 

देखणे रूप रंगोवन चल्ले 
कितले शिंयाळे 
तनमनांक भिजय 

पावस झडयनासतना 


अमृतशें नीर निवळ 
न्हंयच्या गळ्यांतलें 
तांबशा पोल्या रंग आसा 
इंद्रधोणूंतले 

रस गंध पाजय 

वोंठ हालयनासतना 


113. 
म्हज्या गांवचे वाटेर 


म्हज्या गांवचे वाटेर 

एक वडाचें गा झाड 
पाचव्या पानाची सावळी 
ताचें खाडकीभर खाड 


म्हज्या गांवचे वाटेर 
पिक्यां पणसांचो परमळ 
वयल्यान काट्यांचें गा रान 
भितर अमृत रसाळ 


म्हज्या आंगणांतल्या माडार 
शेवण्यां पिलांचे घोटेर 
कितले मोरांचे गा पोर 
गोयण्या आङ्याच्या भितर 


थंयचो मानकुराद आंबो 
म्हज्या गांवचो तो खांबो 
कितल्यो पिळग्यो खावन गेल्यो 
तरी अजून गा उबो 


कडुलिंबाची तीं रोपां 
वाडोन व्हड जालें रुख 
गांवच्या गावकऱ्यां वांगडा 
ताणी भोगलां सुखदूख 

म्हज्या गांवचे वाटेर 
फातराक म्हुर्तेचो आकार 
ताका उजव्यान घालीता 
मानून देवाचो उपकार 


गांवच्या गांवपणात जुळळयां 
जिवाभावाची गा नाती 
आमचें मूळकूळ जाणां 

माई तांबडेली माती 

114. 
रकाद 


रकाद म्हजो घेवन वच 
ताचो रकाद घेवन यो 
अशांत ह्या मनाक म्हज्या 
इल्लें वखद पाजोवंक यो 


दुखण्याक ह्या वखद ना 
जगता तरी थाकाय ना 
दर दिसा मरत हांव 

एक नदर घालूंक यो 


तान ना भूक ना 
घडीभर लेगीत सूख ना 
खोल दार्यांत बुडटा जीण 
हात तरी दिवंक यो 


तिजुल्यांचें घर ना 
कोरांतलेली खाटय ना 
रंग गेल्ल्या घरांत म्हज्या 
एकदीस रावंक यो 


धांबत्यो वाटो बंद जाल्या 
जिवीत आतां थंड जालां 
मसुंडेच्या दारामेरेन 

मरण म्हर्जे पावंक यो 

115. 


मजे खातीर 


पियेवपाचो शौक ना पूण 
मजे खातीर पियेतां 

मजा मागीर सजा दियत म्हूण 
मजेक थर्त भियेतां 


आमचे आमी मेळटकच 
रंग इल्लो चडटकच 
दिवपा आनी घेवपांतल्यान 
नवेंय जायतें वियेता 


वाटेर खयसरूय भियेल्यार 
वखद समजून पियेल्यार 
भयभिरात सोडाच तेभायर 
शेंकड्यानी वर्सा जियेता 


हांगा येतकच मेळटा तुमी 
थयसर गेल्यार मेळटा ते 
एकमेकांचो मान राखूक 
एकमेकाक पाजयता 





इल्ले इल्लेशें घेतकच 
कुडींत सारकें पावतकच 
स्वता आपूण गायता आनी 
दुसऱ्यांकूय गावयता 

116. 


चल्ले सैनिक 


बिगूल वाजली चल्ले सैनिक 
झुजामळार घालूंक पांय 
भारतभुंयेचेर चोंयवशींनी 
अरिश्टांची दाटल्या साय 


दाखयता आरत बायल घोवाक 
झुजाक भायर सरतना 

भुंयमाता गोपांत घेता 

हुमर्‍्या भायर सरतना 
भारतमातेक आसा आपल्या 
पूत धुवांची व्हडविकाय 


तिरंगी बावट्याक करून प्रणाम 
वसुंधरेक पयलो मान 

प्रिय आमच्या देशा खातीर 
दिवचें आमी बलिदान 
जैताकडेन लक्ष लावंक 
एकाग्रताय मनांत जाय 


दरएकाचे गर्भकुडींत 
नम्रताय पयली जाय 

पयलो आपूण हिंदूस्थानी 
सत्य सगल्यांक कळूंक जाय 
देश म्हजो हांव देशाचो 
अभिमानान सांगूंक जाय 

117. 


हांव एकलो 


इतल्या व्हडल्या संवसारांत हांव एकलो 
गर्दी आसूनय ते गर्देत एकलो 


कोणाक सांगच्यो वेदना आयकता कोण 
खिणाखिणांक जड़ हांगा तना - मन 
तारवा सकट भंवसागरांत सांडलो 


सपन एक पळेल्लें एका काळार 
सगलीं एकठांय आयलीं एका मळार 
तो सपनरूख वार्‍या वादळान लकलो 


पुजायल्ल्यो पांकळ्यो बांदूक शेवण्या घोंटेर 
समजलो ना खंयसर आसलो लातेर 
हलक्या वाऱर्‍यान घरघोटेर पिंजलो 


जीण आसली राशींत नात्यांचे 
कितली थाकाय आसली कुर्शीत मायेचे 
हे जिणेंत हांव खंयतरी चुकलों 

118. 
भांगराभूंय 


भांगराभूंय ही सुपीक आमची 
पाचवी पाचवी धर्तरी हांगची 
जशी व्हंकल कशी जशी व्हंकल कशी 


कामेऱयां मानाय रोयतात हांगा 
रोपां आपल्यां कश्टांची 
माथ्यावेल्यान शिंपणे शिंपता 
काळसर कुपां मळबाचीं 
झरझर कुणग्यो कसत चल्लीं 
गझल आमच्या नांगराची 


मळबांतल्यान देंवता नीर 

व्हांवता कुणगे कुणगेंतल्यान 

रोंपणी गितां आयकूंक येता 

कामेच्यांच्या वोंठांतल्यान 

कितली करची तुस्त तोखणाय 
अन्नदाते मातयेची 


चोंयवशींनी पाचवो सैम 
पाचव्या रंगान लखलखता 
भेंडमोड्यो व्हांवत्यो न्हंयो 
ताल सुराचेर गुणगुणटा 
अफाट खोशी मेळची शेताक 
वाऱया वांगडा धोलपाची 


घसघसो / 119 


1019) 
सर्गभुंयेर 


सुपुल्ले हे सर्गभुंयेर 

फुलां फुलून जाता भार 
तुस्त तुजी गायता सदां 
सतारेचे सातूय तार 
वाटसुर्‍्या कोणाय खातीर 
गोंयां तुजें उगतें दार 


काळीज फोडून दितात तुजे 
दोंगर पूत कितलीं मिनां 
मोग दिवन गोंयचो मनीस 
संवसाराचीं पायता रिणां 
भांगराच्यो वेळो ज॑य 
देवाधनयान मारल्या शेंसार 


गंधर्वाच्या गायना वरी 
कोगळार्ची म्होबाळ गितां 
वाऱ्याच्या सूर - तालार 
पाचवींचार नाचतीं शेता 
माडाच्या माथ्यांत बसून 
रेंदेरबाब गायता कांतार 


हातांत हात घालून मांडार 
देखणी धालो धुलपदां 
जागोर, नाटकां, तियात्र आनी 
फुगडी मांडार धुलपदां 

धोल ताशे घुमचे कटर 

कटर कटर घुमचे कटर 

120. 


हे बिलू 


हे बिलू खंय चल्लें 
न्हेसून शालू 
न्हेसून शालू गो न्हेसून शालू 


बिलूबाय चल्लें दामूल्या लग्नाक 
दामूलें लग्न दनपाराच्या दोनांक 
मानेर सोडल्या केंस 

केल्या तांबडे गालू 


दामूल्या माटवांत मयेंचे वाजपी बिलूबाय पावलें पणजेच्या शारांत 
नाचूंक येतले फोंडेंचे नाचपी मिरामार वचून बसतलें वाऱ्याक 
बुकीबाब गेला थंय केन्नाय ताचो शालू 

वाजोबंक धोलू जाता धिलू 


बिलूबायन माळळ्या केंसांक फांती दामूल्या माटवांत बिलूबाय पावलें 
हातांक लायल्या तांबडेली मेथी भायर भितर माटबांत बोवाळूंक लागलें 
सत्री घेवन ल्हवूल्हवू भितर वचून ताणें 

चलता चालू सोदली चुलू 

121: 


घुडी 


जैताची लावन घुडी 
दीस देंवलो पलतडी 
आयज दिसला नवो दीस 
लख्ख उजवाड भोंवतडीं 


गेला त्या दिसाचो 

मान मनांत साठोवया 
केला त्या कश्टांचें 

फळ आमी आठोवया 
भांगरा किर्णा शिपूंक तांणी 
होमखणांत मारली उडी 


गेला तो दिवन गेला 

जळटी एक ज्योत रे 

आमकां आतां काडचें आसा 
एकचारांचे पीक रे 

आपल्या सुखां दुखांची 
आमचे खातीर केली घडी 


गेल्या ते पुजनीय 

जित्यां जागत्यां खातीर 

तांचे पांय वंदनीय 

ल्हान व्हड रैता खातीर 

जैत आमचें जोडूक तांचे 
वाटेंत आयिल्ल्यो हजार नडी 

122. 


जिवीत 


जिवीत हैं व्हांवते लोटावरी 
लोटत लोटत वयता 
दर्याच्या ल्हारावरी 

भरत सुकत वयता 


जिणेंत जायत्यो बांदल्या गांठी 
गार्ठीची सर्कस मोठी 

जीण जळटे दोरयेवरी 

लायत सोंपत वयता 


काळचक्राची खुटावणी 
खिणां खिणांत घुस्पावपी 
काळखांतल्यान सगली वाट 
अद्वैताक सांसपीत वयता 


हावेस मनांत खोटल्यांनी 
दरदिसाच्या पोटल्यांनी 
हावेसांचे धुंदीतल्यान 
वाऱ्यार तरंगत वयता 


123. 
संवसार 


संवसार सगलो भरला राया 
इप्रित अशा करण्यानी 
रंगता पात्रां रंगमाचयेर 
आप - आपल्या कर्मानी 


थेंब्या थेंब्यान भरता तळें 
धोलता तातूंत साळकां कळे 
तोडून काडटकच निर्दयपणान 
कुपां झडयत रडटा दोळे 
जाच्या काळजार पडटा चेरो 
तोच गा बुडटा वेदनानी 


चुकीर चुको करून जिणेंत 
मनीस केन्नाय जाता साव 
उजळ मतीक तोपतकच कांटे 
मनाक ताच्या जाता घाव 
पोरांचीं पोटां उरतकच रितीं 
आवय उरता खंतीनी 


सुर्या जाणा मळबांत रावन 
भुंयेर ताणे देखलां कितें 
जल्माक घाल्ले पुतय हांगा 
आवय भुंयेचे करता वाटे 
नशा करून घोव आपले 
बायलेक मारता खोटांनी 

124. 


थालीं 


एके पुनवेचे राती 

ती चान्न्यांत न्हाली 
सगली पुनव आंगार 
बोंठार निशेताली लाली 


तिच्या पांयजणांचो नाद 
धून वाजता कानसुलानी 
वोंठ हालयलेना तरी 
दोळे उलयता बोली 


नदरेंतले नशेकडें तिचे 
सोरो पडटा फिको 
कामुक रसान पुराय 
भरलेली ती बाटली 


चित्रकार चित्र हें 
तुजें अनमोल रत्नी 
अप्सरेची अदा 
देव देवाले तें चली 


सुंदरतेचे शिल्प आनी 
बावलें कांतयलेलें 

कोणा कुळवंत कुळांतली 
ती पक्वान्नांची थाली 


125! 
शेतांत येवन वच 


येतना आमच्या शेतांत येवन वच 
धर्तरेच्या गोपांत येवन वच 
गायत गायत म्होवें गीत 

शेतां भाटां शिंपून वच 


शेतकारांक बैलासयत हांसय 
कामेऱ्यांचीं कांडूलां भिजय 
होंवळ्यो आयकूक जाय जाल्यार 
कुणग्यांनी येवन बस 


धर्तरेचेर नवे हावेस घेवन यो 
सैमाक पाचवो रंग भरीत यो 
कोलवाच्या खोपट्यांतली 
आमील पेज जेवन वच 


शिड शिड शिड शेणय झडूदी 
टप टप टप पानां वाजूंदी 
ल्हान मस्त्यां भुरग्यांवरी 
आळवा पानार नाचून वच 


नागमोड्यो न्हंयो चलूंदी 
मळबधोलार तोणी पडूदी 
अस्तित्व जाणून घेवचें आसल्यार 
चिखल काल्यांक कलसून वच 

126. 
कालचक्र 


घोंटार घोंट देंबलो पोटांत 
चक्रावरी घुंबली मती 
मेजलें धन घेतलें वेंगेंत 
प्रत्येक खिणां नवें रती 


राती आतां निर्शेल्यात 
काळखाकय पडल्या खतां 
आंगवस्तरांचे रंग वचून 
जळींमळी दिसता सुतां 


कांचन भरल्या पेटूलानी 
खावपा खातीर माणकुलें ना 
श्राप लागून पाड जमीन 
बियाणेंय किल्ललें ना 


तांचे चुलीर आदन रितें 
आंगणभर किरां - मोरां 
आमच्या घरांत घरभर आसा 
घरपण नासून रडटा दारां 


जिवीत कोणाक म्हणपाचें 

तें आयज आयलें कळून 
वासनेच्या बकासुरान 
आसले तितलें खाल्लें नाडून 


127. 
घरपण 


पळोवन तुका घराच्यो म्हज्या वण्टी उलयतात 
सगुणानी भरला म्हुणून जाण्टीं उलयतात 


चलून वयता घराफुडल्यान भेंडमोडी चाल 
नकलांचे धडे तुज्या नेण्टीं गिरयतात 


दिसता सगल्यांक उलोवचें तूं गोड हांशांनी 
हांशें पळोवंक ज्योत वाडोवन पण्टी पळयतात 


वोंठांतल्यान व्हांवतें आसा अमृताचें लहार 
घरांत येवन नंदचे खातीर घण्टी खुणायता 


पोल्यावेल्या मिलांतल्यान सूर्य येता वयर 
अब्रुताचो फुलोर माथ्यार सृश्टी शिंपडयता 


घुंगरां धरता ताल तुजे चलते लयेचेर 
कोंपरामेरेन कांकणां उज्या किटी झडयता 

128. 


बरे तुजे गूण 


पोरसांतल्या आंब्याचे आंबे जाल्या जून 
शेजान्नीले आमलेची आयकूंक येता धून 

बरे तुजे गूण गो बरे तुजे गूण 

आईन म्हजे चिंतलां तुकां करूंक आपली सून 


तुकां लागून संवसाराक आयल्या सरुपाय 
घर दार आंगणाची वाडल्या सोबितकाय 
दिसा तिनूय पार लागतात आतां हून 
जिवीत म्हजे नेवरी तूं नेवरेंतुलें चून 


कोड खिणानीय पडलें आतां गोड 

भिरांत दिसता शेणत आमी दर्याक येवन मोड 
मनांतलीं माणकां आमी काडचीं उस्तून 
धर्तरेचेर रावन आमकां देखचो आसा मून 


आतां म्हज्यान बलव येता संवसाराची तार 
तान लेगीत भागोंव येता उदक पियेबन खार 
जिणेतलें वायट खोटे वयतना हुलपून 
संवसाराचें मळ सगलें वडयतां कसून 


आई म्हणटा चेंडू तें भांगरा गुणांचें 

आंगान गोरें गोमटें बाबलें मेणाचें 

दाण्या गालार सोबून दिसता धाकटुलीच खूण 
कपलाचेर लावची तिकली चंद्रा इतली रूंद 


129. 
नांदी 


श्री गणेशा करता नमन 
मनाक आयज आयला चंवर 
रंगदेवते मागतां आमी 
कृपादृष्टी तुजी दवर 
मायेमोगान सगळ्यांक तुमकां 
येवकार येवकार येवकार 


सूर ताल शब्दफुलां 
सेवेक तुजे हाडल्या गुंथून 
तुज्या पोरसामळ्यांत माये 
रंगफुलां काडल्या शिपूंन 
ज्ञानान तुज्या पुसून वयता 
सगलो अंधकार 


कल्पनेच्या संवसारांतलें 
नवरसांनी सजयलेलें 
वसुंधरेच्या मृदगंधान 
पाचव्या न्हेसणान न्हेसयलेलें 
दिव्य तुज्या दिव्यांचो गे 
करचो दीपत्कार 

130. 
गीत 


गीत हे पिकाळ मातयेतलें 
गोमट्या गोंयाचे होंटयेतलें 
देखण्या निसर्गाक भुल्लुसता 
घोटेरांत पिल तातयांतलें 


रुखा रुपाच्या पाल्यातल्यान 
कोगळाचे गळे सादयता 
चुडटांक लांबता त्या घोटेरांत 
शेवण्याचीं पिलां उलयता 
जंय शेवणी तांतयांक उबयता 
तें गीत आवयचे उबेतलें 


वताच्या कडार शेतकामती 
घामाच्यो पांवळ्यो देंबयता 
नांगरीत नांगरान पावसाळ्यांत 
आखूड जमीन वसयता 
हिरीहीरी बैलांक हिरयता 

तें गीत कसता त्या तासांतलें 


कामऱ्यां बायांच्या होंबळ्यांतल्यान 
कुणग्यानी भरता संस्कृताय 
रोपलेल्यां रोपांक आपसुकी 
जावपाक लागता जागृताय 

तें गीत तानभूक न्हिवयता 

तें गीत शेतांतल्यां कणसांतलें 

131. 
चान्नें जावन 


यो तूं चान्नें जावन 
यो तूं चान्ने जावन 
यो तूं चान्नें जावन 
योतूंयो 


संवसार लिपून रावला 
काळशां मळब कुपांनी 

राती जागयत काडल्यो 

रुपणें रिगोवन दोळ्यानी 
काळोख सरूदी रातूय सरूदी 
पण्टेंत ज्योत लावन 


तांबशेतलो थंड वारो 

दिता जिवाक थंडाय 
काळजाक काळीज गुंथून 
जिविताक आतां सुखाय 
थाकाय मेळूंदी स्वरूय जुळूंदी 
जीवन संगीत गावन 


मेळूंक येतलों तुकां 

मारून एक धांव 

सांगलेंना तुर्वे नांव 
सांगलोना तुजो गांव 
मेळटलें खंय सोदतलों खंय 
नांवगांव अशें लिपोवन 

132. 


गीत रचू येता 


पळोबन तुकां दर दिसा 
नवें गीत रचू येता 

रूप तुजें मनभुलोवणें 
सुरांक लेगीत भुलोंव येता 


कानांतलीं कर्णफुलां 
स्वरूप तुजे फुलयता 
कोपरामेरेन पाचवो चुडो 
उज्या किटी झडयता 
पोल्यांबेल्या फोणकूलांतलें 
जायतें धन काडू येता 


सकाळच्या सूर्यकिर्णांक 

दुसरें कांय जायना सर 
न्हयच्या कंबळ्या वोठांतल्यान 
सवकासायेन व्हांबता झर 
रागधारी लयेन तुजे 

व्हांवतो लोट थांबोव येता 


निसर्गान भरलां तुकां 
बऱ्या तितल्या गुणांनी 
सोबितकायेचो ओतला रस 
कितल्यां तरी मणांनी 
परयांच्या संवसारांत 

स्थान तुकां मेळू येता 


133. 

आई 

आई म्हजे गायतां तुजी आरती 

माये मोगाळ सोबीत सजीव मुर्ती 

तूंच म्हजो सर्ग तूंच म्हजी धर्ती 

जल्म म्हाका दिवंक तुवें संवसारांत दिसले म्हाका 
सोंसले कितले कश्ट पयलें तुजें रूप 

न्हाण न्हाणोवन धुवन पुसून म्होबाळ रूपांत दिसले मागीर 
काडलें म्हर्जे भश्ट ईश्वराचें मूख 

धर्तरेचेर पावलागणीक तुजे कृपेन पेटली म्हज्या 
व्हडली तुजी किर्ती आयुश्याची पणटी 
पाजयला गे छातयेंतल्यान तुजेकडसून शिकलो हांव 
अमृताचो घोंट पयली बरी देख 

आंगार तुज्या जायते पावट बरे देखीन केलो म्हाका 
सोडला हांवे लोट मळबायेदो रूख 

हुसक्यान म्हज्या लागलीना सुखी जीण पळोवन तुज्या 
दोळ्यांक तुज्या पाती मनाक मेळटा शांती 

134. 
येवकार 


तन फुल्लां मन भुल्लुसलां 
आरंभ शुभारंभान 
नमन नमन नमन रे रसिका 
येवकार नम्रपणान 


सात सुरांची सजीव जीण 
ताल सुरानी सजल्या 

सात सुरांतल्यान तरातरांचें 
रस गिन्यान लाभलां 

पोशे भरून भरून दिलां 
वेदांचे योगदान 


एकाच रुखार बसून शेवणी 

गायता अभंग गितां 

न्हंया झऱ्यांतल्यान सुपीक मातयेंल्यान 
जीवन अमृत देंवता 

आयची घटका जगया सगलीं 

खिणान खीण आनंदान 


135. 
आयलो 


वाजत गाजत गर्जत आयलो 
सर्वय शिरंगार करून आयलो 
उमळशिकेन भरून आयलो 
मेघ आयलो पयलो 


तान ताळ्याची तृप्त जाली 
इत्सा आशा गुप्त जाली 
मन मंदिरी अबोल बोली 
सर्वांग न्हाण न्हाली 

तो येयत - वचत रावलो 


आळवार थेंबे लागले नाचूंक 
हांशे तोंडार लागले हांसूंक 
पोल्यांर तांबशी लागली दिसूंक 
अमृत रसान ओंठ सजूंक 
तोवूय गंधान ओलो 


पाचवी व्हंकल लागली गंधूंक 
बीज बियाणीं लागलीं रुजूंक 
हातांत कांकणां लागलीं वाजूंक 
पांयांत घुंगरां लागलीं नाचूंक 
तो ताल धरीत रावलो 


गालार खळयेंत पिकले आंबे 
दर्या तोंडांत मोतयां चोंबे 
निळशां निळशां दोळ्यांत उबे 
मेघमल्हार गायता बेबे 

तो मेघांत घोळत रावलो 

136. 
भांगर पिकयलें 


सपनांतल्यान भायर सरून जग पळयलें 
मन मंदिरांत जिणेचे रंग पळयले 


दळून दळून जिविताचें जायतें केलें पीठ 
संवसाराचें म्हज्या हावे सवंग पळयलें 


उजू दिकेन चलता जीण सज्ञानाची वाट 
जिणे भितर चल्लेलें जंग पळयलें 


शेवणें जावन उडटा ऊंच दिगंतांत 
सद्गुणी सज्ञानाचे संग पळयले 


रचनाकार कितलें तुजे अजापांचें जग 
श्रद्धा आनी आत्मबळान अभंग पळयले 

गावड्यांगेली उजू नीती 
कश्टांचेर श्रद्धा अती 

जल्म आनी मरण हांगा 
सगल्यां खातीर साकरी माती 


भूमीपुताक सहनशक्ती 

कमी युक्ती वज्र - छाती 
पावस वतांत भिजलो सुकलो 
तरी सुगूर आंगा काती 


मनीस शोर्त उतराचो तो 
भावार्थाच्या तंत्राचो तो 
केन्ना खेळूक जमलीना रे 
रायांगेली कुटनिती 


काणलो तरी कड्डोलोना 
दात्यांत लेगीत भङ्डोलोना 
उगत्या आंगार झेलून मोड़ां 
मळबा पोंदाक दोळ्यांक पाती 


बैल जावन कसली मनां 
शींव जावन राखलीं राना 
आदिपुरुष निटूट उबो 

जरी काळख्यो आयल्यो राती 

138. 
तरणेपण 


जोगलांचेर जोगूल मारून 
वीज चकचकता 

खिणा खिणांक फाटल्यो यादी 
मुखार दाखयता 


खेळ खेळटा भुरगेंपण 

तरणे जायसर मन 

गाजयत रावता आत्मबळार 
आयुश्याचें रण 

आंग आंगाक घश्टून तेन्ना 
मळब घडघडटा 


सैमा माथ्यार फुलोर फूलून 
मन परमळटा 
पांयजणांच्या तालाचेर 
पांवलां थिरकता 

ह्याच काळार मळबमनार 
सूर्य उदेता 


गावंक लागता नाचूंक लागता 
धरूक लागता ताल 

याद येता विसरूक जाता 
तांबशे जाता गाल 

ना कळत म्होंबाळ गितां 
बोंठांक हालयता 


मळब भोंवडी मारून येता 
मेजून तारे गिरे 

संगिताचे धडे गिरयत 
सारेगमपरे 

ह्याच वेळार सपन शेतां 
सहज पोसवता 


139. 
श्रध्दांजली 


काट्यांनी तूं रावन आई 
आमची जीण फुलयली 
इतले बेगीन कित्याक तुका 
देवा धनयान आपयली 


सगल्यान चड दुखलें तुका 
जेन्ना म्हाका तोंपलो कांटो 
आयुश्यांतले पुण्यायेंत 
तुजोय आई आसा वांटो 
घावे म्हजे धूवन तूं 
पदराक आपल्या पुसताली 


आपूण बरी नासतनाय 
दुसच्यांक तूं पावताली 
आपले वांगडा घेवन तांकां 
बैजागेर धांवताली 
दुसऱ्यांचे सेवेखातीर 

जीण आपली झरयली 

तुज्या हातचे रूचीक हुमण 
खाबचें भाग्य मेळचें ना 
आई आमचे मदीं ना 
जिबलेक आजून समजना 
वयतगच तूं जिवीतांत 
व्हडली पोकळी जाणवली 


पूत म्हजो लेखक जालो 
लाबले म्हूण आत्मसूख 
तृप्तिचो धेकर दिवन 
न्हिबली म्हूण तानभूक 
पयले तुजे पुण्यतिथीक 
हीच माये श्रध्दाजली 

140. 
सहज यो 


म्हज्या घरा वतले वाटेन 
एक दीस चलत यो 
कसले तरी निमित करून 
मुजरत पूण सहज यो 


शेवणीं आनी सावदां बगर 
नदरेक कोणूच दिसचो ना 
भंय भिरांत दिसली जाल्यार 
स्वताकडेंच उलयत यो 


पावंक येतलीं घरा मेरेन 
गांबर्ची म्हज्या हरणां - पिलां 
वेळ तुजो पासार करूंक 
काणयो तांकां सांगत यो 


मूर्त्यो कशीं खडपां दोन 
मदेकाक आसात उबीं 
मन मात्शे निबर करून 
तांचेवेल्यान चडून यो 


शः आसा सुरंग उबी 














) 


सुनील पालकार 

सुनील पालकाराचो जल्म सुपुल्ल्याशा, दोंगर 

आनी दर्याच्या मदी आशिल्ल्या नावशे गांवांत 

जालो. सोशीक आनी शांत सभावाचो मनीस. 
तोंडार सदांच पुनवे हांसो. ओंठार उतरांचो 
घसघसो. मै 
कथा, एकांकी, नाटक तशेंच कविता बरोबपाची क्क ] 
कोंकणी नाटकांनी आनी तियात्रांनी भूमिका करता. > 
कोंकणींतल्या व्हीडीओ फिल्मांनी, टेलिफिल्मांनी भूमिका केल्यात... | 
गोंयच्या छोकनाचाच्या पंगडांनी कलाकार म्हण भाग घेता. तेचवांगडा 
लोकनाचाच्या पंगडांचें संचलन करता. पेडण्यां सावन काणकोणां मेरेन, अशें. 
गोंयभरच्या पंगडांक लोकनाचाचें प्रशिक्षण दिलां. देशाच्या साबार प्रांतांनी 
लोककला सादर करपाचें भाग्य लाबलां. 

७ सुरबूस बालगितां रचयल्यांत. 

७ गितां आकाशवाणी आनी दूरदर्शन केंद्रावयल्यान प्रसारीत जातात. 

७ कविता थळाव्या नेमाळ््यांनी आनी दिसाव्न्यांनी प्रसिद्ध जातात. 2008 वर्सा 
भारत सरकाराच्या सर्वभाशा कविसंमेलनांत कविता सादर करपाचो मान फावो 
जाला. 

७ कवितांचो भारतांतल्या हेर भाशांनी अणकार जाला. 

७ उजवाडाक आयिल्लीं पुस्तकां :- 

'नागीण' (कवितासंग्रह), 

राष्ट्रज्योत' (देशभक्ती गितांसंग्रहाचें संकलन), 
रंगमंच' (एकांकी संग्रह), 

'घुडी लागली रे' (देशभक्ती गितांसंग्रहाचें संकलन). 





` ` सुनील पालकार, सैमप्रेमी इश्टांचो इश्ट 


जेस फर्नाडीस 


